

SALMOS

DEUSKIRI KĀTATIKI

Hawē unāmati hātxaki

Salmos dasibi hawē kātaturibu hātxaki. Kēwākī Israelī enabu besi Salmos kātapaunibukiaki. Salmos yuikī kēwāti haska shinanibu nū tapītirubuki. Jesus ikūwaību itxapabū Salmos kātariakubaīmisbuki.

Benima kayabirā, pepabuna bestikiaki, na nawati hātxarā

- 1** ¹Huni pepa benimai shinā txākainā,
tsuabūra hamapai txakabuwakī
hatu yusī txakaibu hatū yusiā danaī inū,
habū bai txakabu tanama inū,
habū Deus itxai haki kashemisbuwē taea habube mapuisbumaki.
- ² Ha huni pepabū Senhor Deusū yusiā betxipaikī tapīhairakī,
hakiri shinākubaīmisbuki,
bariri inū meshu meranā.
- ³ Ha yuraburā, hene kesha hi banabu pe ewatā
hanu bimiaitiā hawē bimi pe hushīmis keskabuki.
Ha inū, hawē pei shanama keskai,
habū Deusū hātxa betxipaimisburā,
dasibi haska amis pepahaira ikubaīmisbuki.
- ⁴ Hakia tsuabūra Deus danākī nīkaisbumarā,
hawa pepa hayabumaki.
Haskawē taea mai kuru niwē sa akī
hatu yamawabaīmis keskabuki.
- ⁵ Hakia Deusū yura dasibibu hanu hatu unāti waitiā
habu Deusunabu pepabu hikiaibu anu haburi hikimama
habū txakabuwamiswē taeshū hawa manakuti pepa hatu ināma

Deusū hatu kupi bestishanikiki.

- 6 Hafia hawara Deusū betxipaiai yurabu pepakī txibāmisbu
 Senhor Deusū hatu mekekubainaya
 habū Deus txibaĩsbuma hani pashati hayama benuhairashākanikiki.

Deus inū hawē Katuakirikiaki, na nawati hātẓarā

- 2 ¹Haskai yurabu Deus ikūwābuma mae tibi anua hawa unāma
 hawē hawatima bestiwē yubakai shinā betsa betsapa wai
 itimaskakanimēkaī?
- 2 Mai anua shanē ibu kushipabu shanē ibu betsabube
 Deus inū hawē Katuaki sinatai hatu maemanū ika
 yubakai hatuki ha ikanikiki.
- 3 Hui kushipawē habū yuikī:
 “Ha Deusū hatū nuku mekea ana ē betxipaiamakī!
 Hawē mane dispīwē nuku menesha keska wani pekenākāwē!” ikaibū
- 4 haskaibu Senhor Deus naiuria shanē ibumistū nīkatā
 hatukiri shinaī hawa unābumawē taea hatu usāmiski.
- 5 Hanua hau haki datehairashanūbū hatuki sinatahairakī hatu yuikī:
- 6 “Ha Shanē Ibu ē katuni ē yunushanai
 ha meribi mae pepa mati Siāo anu shanē ibushanikiki”,
- 7 Senhor Deusū haska wani ekiri shinaī matu yuinū nīkakāwē:
 “Ē hawē Katua ea yuikī:
 ‘Mī ē bakerā, natiā ē hiwea mia inākī ē mia yunuaii.
- 8 Mī ea ea akaya mai pakea hirabi anu dasibi hiweabu
 ē mia yunukī mina ē mia wamashanai,
 hatū Shanē Ibu kayabi mia wakinā.
- 9 Mane mestēti tsumashū
 shanē ibu kushipa dasibibu mī hatu yamawashanai,
 haska mai kēti wanikatū hawē kēti txakabukē ibuā pusamis keska wakinā’ ”,
- 10 haska wani matu yuinū nīkakāwē:
 “Mā mai anu shanē ibu kushipabuū,
 na hātẓa nukū Shanē Ibu kayabikiri nīkakī tapīhairakāwē!”
- 11 Senhor Deus duawai dayashunirā,
 haki mesei datekī benima besti wakubaĩkāwē.
- 12 Ha inū, hawē bake kēwākī pepawakubaĩkāwē,
 mā nīkamawē taea hawaira matuki sinataya hau bai namakishū
 matu tenāyamanunā.
 Hamē tsuabūra Deusū Katua betxipaikī mekemakubaĩmisburā,
 habu besti benimakubaĩmisbuki.

Deusū kushipa uĩkĩ yurabũ kēwākubaĩmisbukiaki, na nawati hãtxarã

Davĩ kãta kenenikiaki

- 8** ¹ Senhor Deus nukũ Shanẽ Ibu kushipatuũ,
mĩ pepa kushipahairawẽ mai hirabi mĩ tsumakẽ mia kēwãmisbuki!
Mĩ kushipahaira nai binumai keyatapahaira mĩ iakea hayaki.
- ² Bakebu inũ bakeishtahaira txutxu akaibũ
mia kēwãkĩ pashati hiwe keska waibu nĩkatã
mia haska waibu betxipaiama habu miki sinatamisbuwẽ taeshũ
ha txakabubu inũ nĩkaisbuma mĩ kushipahairawẽ
mĩ hatu dakewama harakiri yuitima ishãkanikiki.
- ³ Nai dami watã mĩ haki ushe inũ bishi dami wakĩ hanani
uĩkĩ hakiri ẽ shinãmiski.
- ⁴ Hanushũ hunibukiri shinãkĩ:
Nũ hawa watirumahairabiakẽ
nukukiri hakimama mĩ nukuwẽ nuimiski.
- ⁵ Yurabu damiwakĩ deus itsa wabiakĩ kushipa beshmas wakĩ
mĩ hawẽrua wani mĩ hatu kēwãmiski.
- ⁶ Dasibi mĩ dami wani yurabũ ibu wakĩ hatu pe mekei
hau hatũ shanẽ ibu ikubaĩshanũbũ mĩ hatu yununiki,
- ⁷ txashuwã dasibi inũ, ina awa dasibi inũ, ni merã yuinaka hiweabu
inũ,
- ⁸ peiyabu manaũri nuyabaũmisbu inũ,
hene inũ ianẽwã anu baka nunuabu inũ dasibi bakabe hiweaburã.
- ⁹ Senhor Deus nukũ Shanẽ Ibuũ,
mĩ pepa kushipahaira shinãkĩ mai hirabi anushũ mia
kēwãmisbuki!

Yurabu patapabũ Deus danãkanikiaki, na nawati hãtxarã

Davĩ kãta kenenikiaki

- 14** ¹ Huni unaĩsma patapabũ Deuskiri shinãkĩ yuikĩ:
“Deus hayamaki”, imisbuki. Haburã, parananaĩ atimapai
hiweabuki.
Tsua betsã hatũmebi hawa pepa wamis hayamaki!
- ² Naurishũ Senhor Deusũ yurabu uĩkĩ shinãkĩ:
“Tsuabu pepakĩ ea ẽ Deus ea benabaũkanimẽkaĩ?” ibiaya
- ³ hakia tsuã Deus benama dasibibu parananaĩ bestimisbuki.
Hanishũ huni pepa bestitxai tsuã betxitiru hayamahairaki.
- ⁴ Habũ txakabuwakubainaiburã,

hawa Deuskiri nīkabumaki.

Habiabūri enabu hatu pikī itsa wakanikiki, misi pia keska wakinā.

Habū Senhor Deus ikūwābumā hatu haska wakanikiki.

5 Habū Deus nīkakī txibaību Deusū hatu pe mekekubaīmiski.

Hamē habū hawē hātxa txibaīsumarā,
Deuski datetxakayamai saki saki ishākanikiki.

6 Habu nuitapabiakī Deuskiri shinākī txibaību

hatuki kashebiaibū hakia Senhor Deusū hatu pe mekekubaīmiski.

7 Ha Israelbū mekenikarā,

Jerusalém anu shanē ibunū ika hau hushanūwē!

Senhor Deusū nū hawenabu nuku ana pe mekekī duawaya

Jacó enabu, ha Israelburā,

dasibibu mae tibi anuabu benimai shinā txākāshākanikiki.

**Hiwei pekī Deus kēwāmisburā, Deusū hatu
betxipaimiskiaki, na nawati hātcharā**

Davī kāta kenenikiaki

15 ¹“Senhor Deusuū, miki nukuti hiwe anua tsua hikitā mia
kēwātirimē?

Ha inū, mī mati meribi Jerusalém anu tsua mibe ikūkaītirumē?” aka

² Senhor Deusū ea kemakī:

“Tsuabura pe besti hiwekī pepas besti akubaīmisbu inū,
txanitxakakatsi ikama parananaīisma inū,

³ tsuki shetxakakī hātxa txakabu yuisma inū,

tsuara ha dapi hiweabu txitekī dakewaīisma inū,

⁴ tsuāra txakabuwamis duawama danātā

tsuāra Senhor Deus kēwāmis besti hatu duawakī kēwāmis inū,

tsubura yubakatā bikabiakē menemisbu inū,

⁵ tsuara pei inātā ana shekakī paraīisma inū,

huni txakabuwamanū, iwanā, huni betsa pei inākī

yunu txakabu aismarā,

haska hiwekūkaīmisrā,

habū besti hawa txakabuwaīisma ea kēwātirubuki.

Hawa ana txakabu meama tsuā ana hatu parākī

txakabuwamatirumakī”, ea waimaki.

Hiweti pepa Deus anu besti hayakiaki, na nawati hātcharā

Davī kāta kenenikiaki

16 ¹ Senhor Deusuū, ea mekekubaīwē,
mia besti kēwākī ē mia txibainā.

² “Mī ē Shanē Ibū ea duawakī

mĩ ea pepa wamiswẽ taea ẽ benimaii.
Tsua mia keska hayama mĩ hatu binu keyua kẽwãkĩ ẽ mia yuimiski.”

- 3 Ha enabu hatiri meribi mia hiweshũkĩ habũ mia besti kẽwãmisburã,
hatuwẽ benimai ẽ shinã txãkãkũkaĩmiski.
- 4 Hakia ha habũ dami betsa deus washũ kẽwãmisburã,
mĩ haska tenetiruma tenei yumãhairashãkanikiki.
Hamẽ eanã, haska wakĩ hatũ dami kẽwaĩburã,
yuinaka tesẽshũ ẽ hatu inaĩmahairaki!
Ha inũ, ha dami betsa betsapa kẽwãmisbu hamẽkẽ
hatũ kena ẽ yuismahairariki.
- 5 Haska ẽ haya hawa shinãma
mĩ ẽ Deus mekenã besti ẽ shinãkubainaii.
Ea duawakĩ ẽ hiwea ea inãkĩ pe besti mĩ ea mekekubaĩmiski.
- 6 Na mai pakea mĩ ea yunukĩ shanẽ ibu wani
hawẽruahairawẽ taeshũ ẽ mia kẽwaiĩ.
- 7 Senhor Deusũ, mĩ ea mekekĩ pe yusĩmiswẽ taeshũ
duawakĩ ẽ mia kẽwaiĩ.
Ë ushabiakẽ ea hãtxa wakĩ mĩ ea tapĩmamiski.
- 8 Eã ẽ mia hawa pashkamakẽ mĩ eberi nikũkainaya
tsuãra ea kanemakĩ ea txakabu amatirumaki.
- 9 Haskawẽ taeshũ ẽ huĩti ukemerã shinã txãkãhairai ẽ benimahairaii.

Hawa dateama ẽ mia hiweshũkũkainaii.

- 10 Ë mawa ea maiwabu hanu mĩ ea heneama ishanaii.
Hanu mawa bumisbu anu mĩ tsuma txĩtuĩsma
hari mĩ ea bashiama ishanaii,
hau haria ẽ yumãkũkaĩyamanunã.
- 11 Mĩ hiwekuiã kati bai mĩ ea unãmakubainaii.
Mibe nia ẽ benimahairaya mĩ ea duawakubainaii.

**Dasibi Deusũ dami waniwẽ hawẽ kushipa
nũ uĩtirukiaki, na nawati hãtxarã**

Davĩ kãta kenenikiaki

- 19** 1 Senhor Deus kushipatũ damiwani nai manaũriabu shabakabi
hawẽ kushipakiri habu nukuki txanikanikiki.
Naiuria habu dami pepa wanibũ nuku tapĩmamisbuki.
- 2 Shaba tashnikirãkirãkĩ Deusũ kushipakiri txani hãtxakĩ yuikubaĩmiski.
Meshunã, habias Deusũ kushipakiri txanikĩ betsa tibi
tapĩmariakubaĩmiski.

- 3 Hãtxa kayabi hayama inũ hawẽ hui tsuã nĩkamabia
 4 mai hirabi anushũ haska yurabu tapĩmai hawẽ bana nĩkamisbuki.
 Shukua tibitũ Senhor Deuskiri unãmisbuki.
 Nai anu hau hauri dakashanũ Deusũ bari dũtani
- 5 hanua benimai kauãkĩ mai hirabi dũkekubaũmiski,
 huni aĩyaĩ kai hawẽ mae anua benimai kaĩkaĩmis keskairã, ha inũ,
 huni kushikaĩkĩ hatu maemanũ ika kushikaĩmis keskairã.
- 6 Nai uke betsauria bari tashnikiranarã,
 dũkebauni uke betsa meshti iki ibukũmiski.
 Hawẽ txasha shana bakai danaĩ tsua hani pshatirumaki.
- 7 Senhor Deus yusinananirã, kanema pehairaki,
 Hiwea bena inananãmiski.
 Hawẽ yunua betsa waisma ikũ kayabiki.
 Yurabũ hawa unãriama pepabu unanepa hatu wamiski.
- 8 Haska Senhor Deusũ yusĩkĩ yunumis inũ nemamistrã, pepa
 bestiki,
 hunibũ huĩti benimawairã.
 Hawẽ yunuti hãtxa hawa txakabumaki,
 yurabu hatũ beruwẽ shabakabi hatu uĩmairã.
- 9 Senhor Deusũ hawẽ datemairã, shũpĩ besti ipakeikiki.
 Haska yurabu kenemani hawẽ hãtxa tibi dasibi txanima pepaski.
- 10 Hawẽ yusianã, txanima pehairaki,
 Ouro pepa hawẽ karu binuaki.
 Ha inũ, hawẽ yusianã, buna bata binuhaira keskaki.
- 11 Ha dikabi mĩ yusiãwenã, mĩ tsuma ea pewakĩ mĩ ea nemamiski.
 Mia nĩkahairatã mia ashuaĩburã, pehairawẽ mĩ hatu
 manakumiski.
- 12 Tsuã ibubis kanetã dasibi hawẽ txakabu unãtirubumẽ?
 Senhor Deusuũ, hawa shinãma txakabuwakĩ ẽ kanemistrã,
 ea buashũtã ẽ shinã ea betsa wawe.
- 13 Mĩ tsuma txakabubia ẽ kẽmistrã, ea nemakĩ ea betsa wawe,
 hau hatũ ea kẽmamistũ ea parãkĩ hawenawatã hau ana ea
 yunuyamashanunã.
 Mĩ ea haska wa huni hawa txakabu hayama
 ana txakabũ ea meama ẽ pepa bestikũkaĩkatsis ikaii.
- 14 Ẽ hãtxa inũ ẽ shinaĩ mĩ haska betxipaiiai besti ẽ mia uĩmakĩ
 betxipaimakatsis ikaii.
 Ẽ Senhor Deusuũ, mĩ kushipawenã, mishki hiwe keska anu mĩ ea
 iruma inũ mĩ ẽ mekenã piskumanikaki.

Hau Deusū merabewanū hawē kushipa yukanikaki, na nawati hātcharā*Davī kāta kenenikiaki*

- 20** ¹Tsuāra bika tenekī Senhor Deus mī yukai hau mia nīkanūwē.
 Jacó Senhor Deus ikūkaini habiatūs hau mia merabewakī
 miki sinataibu mia nemashunūwē.
²Hawē kēwāti hiwe Sião Jerusalém anushū
 hawē merabenātiwē hau mia merabewanūwē.
³Duawakī mī inākuī tibi mī inākubaīmis inū
 inabū sheni menukī mī benimawamis
 shinaī hau matuwē benimakūkainūwē.
⁴Haska betxipaikī mī akatsis ikai hau mia meneshūkubainūwē.
 Haska mī yubakairā, hau dasibi Senhor Deusū mia amariakubainūwē.
⁵Nukū Senhor Deusū kena kushipawē ma nuku hatu maemamawē
 taeshū
 benimakī hawē unāmati tari pusteya bandeira hawērua
 sanā sanā akī nū hakiri shinaī besishanai.
 Dasibi mī Senhor Deus yukai menekī hau mia ashūkubainūwē.
- ⁶ Senhor Deusbe hātchakī nū yuka
 hawē mae meribi naurishū hawē kushipa itamamawē
 nuku merabewakī nuku binumamis ē unaiī, hawa shinā betsa
 wamarā.
 Haskakē shanē ibu katunishū hatu maemamamis ē ikūwaiī.
- ⁷ Nawa betsabū hatū detenameti tarābaīti itxapa tanamisbuki.
 Hanushū betsabū hatū cavalo itxapa tanariamisbuki.
 Hakia nukubunā, nukū Senhor Deuski txiti ikī ha besti nū yuimiski.
- ⁸ Ha yura betsabu babutā niri ikaibū
 hakia nukuburā, babuama mestētā nū kakūkaīmiski.
- ⁹ Senhor Deusuū, nū mia yukakī kenai nuku kemawe,
 nukū shanē ibu kushipa inātā nukuki sinataibu maemamakinā.

Bika tenebiakī Senhor Deus kēwātikiaki, na nawati hātcharā*Davī kāta kenenikiaki*

- 22** ¹Ē Deusuū, ē Deusuū,
 haskakī mī ea heneamē?
 Ē bika teneaya eki kematā
 haskai hushū mī ea pashawamamē?
 Bika tenei ē kashaya
 haskakī daewakī mī ea merabewamamē?
²Ē Deusuū, bariri inū meshu merā ē mia kenabia

mĩ ea nĩkatã ashuãmawẽ taea
ẽ hani huĩrukũti pe hayamaki.

3 Hakia miarã, meribi hawa txakabu mĩ hayamaki.

Mĩ hatu shanẽ ibushuna
Israelĩ enabũ mia kẽwãkubaĩkanikiki.

4 Nukũ shenipabu miki txiti ikĩ
mia ikũwaĩbu miã mĩ hatu tashnimaniki.

5 Habiabũri mĩ hatu merabewanũ mia ea akaibu
mĩ hatu tashnimaniki.

Mia nĩkakĩ txibaĩbu
hatuki dakeama mĩ hatu merabewaniki.

6 Hakia earã, ẽ huni hawamahaira ẽ shena keska bestiki.
Yurabũ ea usaĩburã, tsuãra ea uĩ eki kashekanikiki.

7 Habũ ea uĩtã ea usaĩ
shetxua eki buri buri imisbuki,

8 ekiri yuikĩ: “Ha huninã, Senhor Deus ikũwãkĩ txibãmiski.
Hau ha hushũ merabewayunũwẽ,
ha betxipaihairaiwẽ taeshunã”, imisbuki.

9 Txanima ẽ ewã bake nãti anua ea kaĩmatã
ẽ ewã txutxu amakĩ hanu mĩ ea huĩrukũmakubainiki.

10 Ẽ ibu anua ẽ kaĩriamatiã ea mekekĩ mĩ taewaniki.
Ẽ ibuã pustu meranua mĩ ẽ Deus ini heneama mia besti mĩ ipakeaii.

11 Natiã hawãra ea bika tenemaitũ detekĩ ea keshekẽ
tsua betsã ea merabewatiru ẽ hayamaki.
Haskawẽ taea txai ea dapashkabaĩyamawe.

12 Ina awa bene pubẽ keskakĩ
eki sinataibũ ea kenebaunabuki,
mae Basã anua ina awa bene pubẽ keshenameabu keskarã.

13 Inu betsa leão pubẽ tekerẽ tekerẽ iki
pĩtsi keskai hashpabirã eki niri ikaibu keskabuki,
ea atxinũ ika eki sinataiburã.

14 Bika tenei kushipa hayama ẽ ũpash hukua keskakĩ.
Pashati hayama ẽ shau tseke tsekepa keska ẽ hani katirumaki.
Hawa benimawati hayama ẽ huĩti nishma ẽ bĩ menui tuis tuis ikai
keskakĩ.

15 Ẽ hiwea babui ẽ kushipa beshmasi ẽ hashpa mai kēti tuash keska
tsusiãki.
Ũpash manui ẽ hana tashkai ẽ hashakaki tsamiaki.

Ë ma mawa ea akawakĩ mai kuru anu mĩ ea putabainaki.

16 Huni txakabubũ ma ea keshe keyuabuki,
kamã eki shuku dakabiranai keskakinã.

Habũ ã mekẽ inũ ã tae ma ea shui keshtuabuki.

17 Ë shau tibi uĩkĩ ã tanatiruki.

Eki sinataibũ beri ikama ea uĩ heneisbumaki.

18 Ë tari habũ besti pashkakĩ hawẽ hamapai unãti shau meshte
númeroya dabewẽ maemamanãtã bikanikiki.

19 Hakia miarã, Senhor Deusuĩ, mĩ ã kushipaki.

Ea henebainama hawairakirã ea merabewai huriwe.

20 Matxatu txaiapa kenu dabewẽ ã mawayamanũ hatu nemawe.

Ha kamãbũ hau ea tenãyamanũbũ hatu ea nemashũriawe.

21 Ha inũ, ha inu betsa leão hashpa keskabũ hau ea piyamanũbũ ea
nemashũkĩ ea pashawawe.

Awa bene pubẽ mashũyã keskabu ea hatu nemashũriawe.

22 Mĩ kushipakiri ã betsabu ã hatu hãtxa washanaii.

Itxabu anushũ duawakĩ ã mia kẽwãshanaii.

23 Dasibibũ mã Senhor Deus duawamisbuũ, matũ huiwẽ kẽwãkãwẽ.

Dasibi Jacó enabuũ, Senhor Deus pepawakĩ ewapawakãwẽ.

Dasibi Israelĩ enabuũ, Senhor Deuski mesekĩ kẽwãkãwẽ.

24 Senhor Deusũnã, nuitapaibu hatuki dakekĩ hatu danaĩsmaki.

Hanua ea akabu hawa huneama hatuki dakei hatuki petxismaki,

Hawara yukabu nĩkatã hatu merabewamiski.

25 Mĩ nuku putaismawẽ taeshũ

minabu itxapabũ berubi ã mia kẽwaĩ heneama ikũkaĩshanaii.

Tsuabũra mia duawamisbu bebũshũ

haska ã yubakai ã mia meneshũkubaĩshanaii.

26 Habu nuitapabiai keĩsbumã pikĩ yaniwai pepeshãkanikiki.

Matubũ mã Senhor Deus benairã, haki nukutã mã kẽwãshanaii,
bari itxapa hiwekũkaĩkinã.

27-28 Senhor Deusrã, ha nukũ shanẽ ibu kayabiki.

Mae pakea tibi hatu shanẽ ibushũmiski.

Haskawẽ taeshũ mai hirabi anu hiwebaunabu

yura betsa betsapa shukuabũ

Senhor Deus shinãtã ha bebũ dãti ishũ

hau kẽwaĩ beshanũbũwẽ.

29 Dasibi shanẽ ibu kushipabu hatũ hamapai mirima haya hawẽ
hiwekanikiki.

Hakia dasibibu mawai ana mai mishpushanaibuwẽ taeshũ

dasibibũ dāti ishũ hau Senhor Deus besti kēwāshanũbũwē,
habu ibubis hiwea hayatirubumakirã.

- 30 Enabu pakubaĩkĩ Senhor Deuski mesekĩ kēwāshākanikiki.
Hakiri hātɁakĩ yuibaũshākanikiki, pakubaĩkĩ hakiri yui heneamarã.
31 Habu kaĩriabumari txipu kaĩtã hawē itxakanikatima inũ hawē
dayakiri
haska akubaĩmis hatuki txaniriakubaĩshākanikiki.

Ë Shanē Ibu Senhor Deus ē mekenika pepaki, na nawati hātɁarã

Davĩ kãta kenenikiaki

- 23** 1 Ë Shanē Ibu Senhor Deusrã, ē mekenãki.
Hatũ ea nĩkasama hamapai ea inākubaĩmiski.
2 Basi pepa anu ea iyutã ea huĩrukũmamiski.
Hanu ũpash pes dakanu iyushũ ea amamiski.
3 Ë babuai ana ea kushipa wakĩ ea benimawamiski.
Hanu ē kanũ bai pepawē ea iyukubaĩmiski,
Hawē kena kushipa duawakĩ ē hatu uĩmamiski.
- 4 Hawara bika tenei napãpa meshuhaira keska merã ē nibiakainaya
mĩ ebe kaiwē taea hawa mesei ē dateismakĩ.
Mĩ ē mekenã ebe kakĩ
mĩ mestēti inũ mĩ txashuwã hawē atxikĩ betãti tsumabaĩkĩ
ea benimawakĩ mĩ ea shinã txakawãmiski.
- 5 Eki sinataibu bebũshũ piti sharabu mĩ ea pewashũmiski.
Sheni inĩti pepawē ē bushka mĩ ea mashu amiski, ea duawakinã.
Ë kētxaki nushuti pepa matawakĩ mĩ ea bupakemashũmiski.
- 6 Mĩ duapa inũ mĩ nuikipawē ea putama mĩ ebe nikũkaĩmiski, hatishũ
ē hiweaitianã.
Hanua mĩ ē shanē ibuwē taea atimas mĩ hiwe anu mapekea ē
hiwepakeshanai.

Shanē ibu kayabi kushipahaira hayakiaki, na nawati hātɁarã

Davĩ kãta kenenikiaki

- 24** 1-2 Senhor Deusũnã, haki hanakatsi mestēwãkĩ teawakinã,
hene itxawakĩ ianēwãri pewashũ dasibi mai hirabi haki hananiki,
hau haska ikũkainũ yunukinã.
Haskawē taea Senhor Deusrã, mai hirabi hawenaski.
dasibi haki haya inũ dasibi hawē hiwebaunaburã.

- 3 Senhor Deusũ mati anurã, tsua mapeketirumē?

Ha mati anu hawē tari hiwe meribi anu Deuski nukuti tsaua anurã,
tsua hari ha bebū nitirumē?

- 4 Habu hikirã, habū txakabu meisma inū
hatū shinã pepa besti haya hikitorubuki.
Ha inū, habū dami yushibubu duawakī kēwaĩsbuma inū
hamapai tibikiri yubakai hamē txanitxakaisbuma hikitorubuki.
5 Habu ma hikiaburã, Senhor Deus hatū mekenãtū hatu duawakī
pewē hatu manakushanikiki.
6 Txanima kayabi habū Senhor Deus benaiburã,
hau haskakubainübūwē,
habū Jacó Deuski nukukatsis ikī benaiburã.

7 Mae nai anu hikiti shui beputi dabe bepēkãwē.
Bepētã ana bepuyamakãwē,
hau nukū Shanē Ibu kushipahaira hanu hikiyushanunã.

8 Ha Shanē Ibu kushipahairarã, tsuamē?
Nukū Shanē Ibu mī atiruma detenamenika Senhor Deuski.
Senhor Deus hawa dateama detenamenika,
ha nukū Shanē Ibu kushipahairaki.

9 Mae nai anu hikiti shui beputi bepēkãwē.
Bepētã ana bepuyamakãwē,
hau nukū Shanē Ibu kushipahaira hanu hikiyushanunã.

10 Ha Shanē Ibu kushipahairarã, tsuamē?
Senhor Deus kushipahairatū dasibi binu keyua,
ha nukū Shanē Ibu kushipa txashakapahairaki.

Senhor Deusrã, ã shaba inū ã mekenikaki, na nawati hãtxarã

Davī kãta kenenikiaki

27 1 Senhor Deus ã shaba keska hatū ea mekemiswē taea
ana hamapai betsaki ã dateamaki.

Ë hiwea Deusū ea keshekubaĩmiswē taea
ana tsuki ã dateamaki.

2 Huni txakabubu eki sinatabirã ea atxishū yamawanū ika
ibiabiranaibu
habu huti itã tĩ iki di imisbuki.

3 Detenamenikabu itxatã ea keshebiabaunabū
huĩti bene bene iki ã hawa hatuwē dateamaki.
Ea detenū itã ekiri detenamenikabu benibiabiranaibū
ẽ shanē ibuki txiti ika babuama ã unanuma hiwekũkainaii.

- 4 Senhor Deusuũ, eska bestikiri ã mia yukaii, haska ã betxipaiairã.
 Senhor Deusuũ, bari tibi ã hiweawẽ mĩ hiwe merãshũ
 mĩ kushipa hawẽrua shinãkĩ ã mia kẽwãkatsis ikaii.
- 5 Shaba betsatiã bika sharabu ã teneaya
 mĩ hiwe merã ea hunekĩ arutã
 mĩ ea mekekubaishanaii.
 Hanua tsuã ea metirumanu mistutã mĩ ea pashawatiruki.
- 6 Eki sinataibu mĩ kushipawẽ ma mĩ ea hatu binuma
 hanua tashnikauã has shinãma
 mĩ hiwe merãshũ inãkuĩ mia kua keyushũkĩ
 mia kẽwai benimahairai kãtakĩ ã mia nawashũshanaii.
- 7 Senhor Deusuũ, ã mia kenai ea nĩkawe.
 Ewẽ dabanã ikĩ ea kemawe.
- 8 ã huĩtinĩ mikiri ea yuikĩ:
 “Senhor Deus benai haki nukuwe”, ea wa
 haskawẽ taeshũ miki nukunũ, iwanã, mĩ ã Deus ã mia benaii.
- 9 Miarã, habia mia besti mĩ ã Deus mekenãwẽ taeshũ ea heneyamawe.
 Eki dakei hunei iruyamawe.
 Ha inũ, eki sinatakĩ ea danãyamawe,
 miã besti mĩ ea merabewamismwẽ taeshunã.
- 10 ã ibubũ ea putabiabainabũ Senhor Deusuũ,
 ea hawa heneama mĩ ea mekekubaishanaii.

- 11-12 Senhor Deusuũ, natiã eki sinataibu
 hamẽ ekiri txanitxakai itimaskabirã ea atxikatsis ikaibu
 haska shinaĩbu keska ea hatu yunuyamawe.
 Hakia mĩ bai pepa ea unãmakĩ hawẽ ea iyuwe, ã hawẽ kanunã.
- 13 Ea ã hiwekũkaĩmismwẽ taeshũ
 haska Senhor Deusũ hawenabu hawẽ duapa hatu uĩmakubaĩmis
 ã haki nukushanai ã unaiĩ.

- 14 Senhor Deuski mestõtã hawẽ kushipai punu nukama
 hawẽ shinã betxipaikĩ hawa txĩtuãma haki mestẽkubaĩkãwẽ.

Txakabu ana huneama shabakabi txaninikiaki, na nawati hãtxarã

Davĩ kãta kenenikiaki

32 ¹ Tsuãra txakabu Senhor Deusũ ma bua keyushuna
 ana txakabu hayamawẽ taea benimamibuki.

² Tsuara Senhor Deusũ hawẽ txakabuwẽ taeshũ ana hawẽ txiteamawẽ
 taea

ha huni ana shinã txakai bika teneamawẽ taea benimakũkaĩmiski.

- 3 Ë txakabu shabakabi txaniama ã mekeawẽ taea
bari tibi tenea ã tsekerẽ ikũkainaiwẽ taea
ã yura imanai txushi keskakũkainiki.
- 4 Hua barĩ kua hawẽ shanawẽ txushi txapumis keska wakĩ
meshu merã inũ bariri ea shinãmakĩ
ẽ txakabuwẽ hawẽ ea timakĩ e imakĩ mĩ ea tenemakubainiki.
- 5 Hakia haska tenekubaĩkĩ ã txakabu ana hunekatsi ikama
shinã pewatã dasibi ã txakabu betsa ã miki txani keyuniki.
Haska nĩkatã Senhor Deusũ, mianã, mĩ ea bua keyushuniki.
- 6 Haskawẽ taeshũ tsuãra mia ikũwaĩ txĩtuãma
bika tenekĩ mia yukabu mĩ nĩkamiski.
Mia yukakĩ haska wamisbuwẽ taea bika teneti itamama
hatu anu hubiai ana hatuki kemama ishanikiki.
- 7 Miarã, mĩ ã mishki kene hanu hunetiki,
mese huai nemashũkĩ mĩ ea mekemisrã.
Haskawẽ taea benima paẽ ea atxia ma mĩ ea binumawẽ taea
hui kushipawẽ ã kãtamiski.
- 8 Shanẽ ibu Senhor Deusũ ea yuikĩ:
“Mikiri shinãkĩ ã mia uiaĩ ea uĩwẽ.
Ë mia tapĩmakatsis ikaii,
hãtxa pewẽ yusĩkinã,
haska ã shinaĩwẽ haratu bai pe ha katutã mĩ hawẽ kakũkainunã.
- 9 Ina cavalo inũ mulõ nĩkabumawẽ taeshũ
hawẽ hashpa anu mane hãkishkũkĩ
hawẽ bushkẽbaĩti dispi neshabukũtã
hawẽ iyukĩ nĩkamabaĩkĩ hawẽ niti ati hayaki.
Haska keska iyamawe. Mĩ ea nĩkamarã,
ana haratu yusiã betsawẽ ã mia dapishũ merabewatirumaki.”
- 10 Huni txakabukubaĩmisburã, hawa merabe hayama
bika betsa betsapa tenekanikiki.
Hakia tsuãra Senhor Deus ikũwãkĩ txibãbainaiuwẽ taea
bika tenebiaya hawẽ nuikipawẽ mekekĩ yabukĩ akawamiski.
- 11 Mã Deusũ tsuma matukiri pe hãtxamisbu pepabuũ,
benimahairakĩ Deus kãtashũkĩ kẽwãkãwẽ.

Nukũ Senhor Deus pepa ha besti kẽwãtikiaki, na nawati hãtxarã

33 ¹Mã Deusũ tsuma pepabuũ,
Senhor Deus benimawai kãtashũkãwẽ.

- Matū huiwē Senhor Deuskiri kātakī mā hawēruawayā
 Senhor Deusū betxipaimiski.
- 2 Senhor Deusū mia ashūmis shinākī
 kēhairawakī harpa mawashuni kātakāwē.
 Saltério mimawati 10 dispiya mawai kātashūkāwē.
- 3 Nawati benawē kətai
 mimawati mawa pehaira wai benima txakayamai kātakāwē.
- 4 Txanima Senhor Deusū hātxa ikū kayabiki.
 Haska txanixakaisma hawē dami tibiwē nuku uīmakubainikiki.
- 5 Hunibū kaneisma inū hatū shinā pepabu haskawē hiweaburā,
 Senhor Deusū hatu betxipaimiski.
 Senhor Deusū nuirā, dasibi mai hirabi nati ikaki.
- 6 Senhor Deusū hawē hātxa bestiwe yunukī nai damiwaniki.
 Habias hawē hātshawēri shū akī bari inū ushe inū bishi damiwaniki.
- 7 Hene itxawakī ianēwā itamama nuahairawaniki, hanus itxawakinā.
- 8 Mai hirabi anu hiwebaunabū Senhor Deus hau duawanūbūwē.
 Yura shukuabu tibi hiwebaunabū Senhor Deus kēwākī hau
 duawanūbūwē.
- 9 Hawē hātshawē Deusū yunua dasibi dami kaī keyuniki.
 Damiwakī hanakī yunuakeakea nīkatā hanu ikibi iki mestenibuki.
- 10 Nawā Deus ikūwābuma dayakī haska betxipaikī
 hatū mae anu daya ewapa tashnimatā hawē hiwebainaibū
 Senhor Deusū hatu betxipaiama nemakī beshtekubaīmiski.
- 11 Hakia Deusū hawē daya ewapa hawē hiwekaīti hatu tashnimashunirā,
 hawa beshtekeama mestē ikibi ika ipashanikiki.
- 12 Senhor Deusū hawena wakatsi hatu katunirā,
 ha hiweaburā, habe hiwei benimakubaīkanikiki.
- 13 Nai anushū Deusū huni dasibibu uībaunikiki.
- 14 Hanu Deus hiwea anushū mai anu dasibi hiweabu tanakubainikiki.
- 15 Hatu hiwea inākī hatū huīti tibi damiwanishū
 haska dasibi akubaīmisbu hawa heneama hatu uīkubaunikiki.
- 16 Mai anu shanē ibuhaira hawē detenamenikabu mirimahaira hayabia
 habuwē hiwei pashatirumaki.
 Detenamenikabu hatū kushipahaira hayabia
 hawē hiwei pashatirubumariki.
- 17 Cavalowē kushibiabaīmisburā, hawē hiwei tsua
 pashatirubumahiraki.

Cavalo kushipahairabia haki txiti ibiamisbu hawē hiwei tsua pashatirumaki.

- 18 Hakia tsuabūra haki mesei inū hakiri pe hātxakī
nū yuimis Deus nukuwē nuimis nū ikūwaību
nuku putama nuku mekekubaīmiski,
19 hatū hiwea benui hau mawayamanūbū inū
bunitiābiakē hau debuama hiweyukubainūbunā.
- 20 Nukubū nū Senhor Deus ikūwaī nū haki txiti ikabuki.
Hatū nuku merabewakubaīmiski, nuku mekesukinā.
- 21 Senhor Deusū kena meribi kushipa ikūhairawai nū haki txiti ikaya
nukū huīti benimahairamiski.
- 22 Senhor Deusū, mī nuiwenā,
mī nuku hawa putaismaki.
Haska mī nuikipa mia anua huai besti nū manakubainaii.

Nukū Senhor Deus duapa hakiri besti kēwātikiaki, na nawati hātxarā

Davikiri kâta kenenikiaki

34 ¹Bari betsa tukama Senhor Deus kēwākī duawakinā, ē heneama ikūkainaii.

- 2 Ē shanē ibu Senhor Deus shinaī ē keaiī.
Huni keīsbumaā, ebe benimakī ea nīkakāwē.
- 3 Senhor Deusū kena ewapawai hui kushipawē ebetā kēwākāwē.
- 4 Datekī Senhor Deus ē benakī yuka ea nīkakī kemaya
ha hawē ē dateai ea henemakī putamaimaki.
- 5 Tsuabūra Senhor Deus shinaību benima paē hatu atxia
hawawē dakeabuma benimashākanikiki.
- 6 Nuitapakī ē Senhor Deus kena ea nīkakī kemakī
ē bika teneai dasibi ea putamaniki.
- 7 Tsuabūra Senhor Deuskiri pe hātxakī kēwākubainaiburā,
hawē nai tsumā hatu keshe pewashū hatu piskumamiski.
- 8 Iubis Senhor Deuski txiti ikī unākāwē.
Senhor Deusrā, merabenā pepahairaki.
Tsuabūra haska wai haki txiti ika ha huni benimakūkaīmiski.
- 9 Senhor Deuski txiti ikī duawai haki mesei ha keskai pepakubaīkāwē.
Tsuabura haki mesekī duawakī kēwākubainaiburā,
hawara pepa akaibu hatu danāma nīkakī inākubaīmiski.
- 10 Tsuara mabuwāyā hiwemisburā,
benui keyuaya nuitapai ana hawa hayama buni teneshākanikiki.
Hamē tsuabūra Senhor Deus benakubaīmiburā,

hawa hawē hamapai tibi pepa benuama ikūkaīshanikiki.

- 11 Senhor Deus duawatikiri matu yusinū,
ē bakebuū, nenu beshū ea nīkai bekāwē.
- 12 Mā bari itxapa hiwekatsis ikai?
Mā benimai hiwekatsis ikai?
- 13 Mā haskai hiwekatsis ikairā,
matū hātxa txakabu nemakubaīkāwē,
hātxakī txanixakakī yuitaskamarā.
- 14 Txakabu betsa betsapa danākī pe besti akubaīkāwē.
Haratura hawē unanuma kati bai betxitā ha txibākubaīkāwē.
- 15 Senhor Deusūnā, tsuabūra hawē yusiā txibākī duawamisburā,
hatu mekekubaīmiski.
Hanushū habū ea akaibu shabakabi hatu nīkariamiski.
- 16 Huni txakabuburā, Senhor Deus hatuki sinatahairakī
mai anushū hamapai akubaīkī ha shinaību tere akī
ana hakiri shinātima washanikiki.
- 17 Hakia tsuabūra Senhor Deus duawakubaāmisbū hawarawē nuikī
yukaiburā,
hatu nīkakī bika betsa betsapa teneaibu hatu nemashūkubaīmiski.
- 18 Senhor Deusrā, nuku mekei nuku dapi niaki.
Tsuabura bika betsa betsapa tenei huīti nishmai nui hawawē
haskatimabiakē
Senhor Deusū hatu mekekī pashawashanikiki.
- 19 Tsuabura huni pepabu merabenaī yurabū hatu unāma
betsa betsapawē hatu itxakawamisbuki.
Hakia Senhor Deusū haska teneaibu hatu duawakī
haska tibi hatu putamakī binumamiski.
- 20 Huni pepa Senhor Deusū hawē shau tibi mekemiski.
Haskawē taeshū hawē shau betsa tekeama ishākanikiki.
- 21 Habu huni txakabubu Senhor Deusū ibubis hatū txakabuwē tenāshanikiki.
Hamē tsuabūra huni duapabu danākubaāmisburā,
Deusū hatu unāmakī isī tenemakī kupishanikiki.
- 22 Hakia Senhor Deusūnā, hawē dayarubu haki txiti imisburā,
hatū hiwea hatu itxakawama hatu mekekubaīshanikiki.

Pepabu Senhor Deuski txiti ikabukiaki, na nawati hātxarā

Davī kāta kenenikiaki

37 1-2 Basi yumei pebiatā hawaira txushimiski.
Nī mashu ewai pebiatā hawaira shanariamiski.

Haska keskariai huni txakabubu haskashākanikiki.
 Hatuki sinatayamakubaĩkāwē.
 Ha dikabi hawara txakabuwakī kaneaibu
 hatū hamapaiwē kemui nuiyamakubaĩkāwē.

- 3 Na mai anu mā hiwearā,
 Senhor Deus ikūwai haki txiti ikī
 pepa besti aki txítuāma txibākubaĩwē.
- 4 Senhor Deus mī betxipairā, nuikipakī ha besti shinākubaĩwē.
 Mī haska waiwē taeshū haska uke merā pe shinākī mī bikatsis ikai
 unākī hawa yaushiana Senhor Deusū mia ināshanikiki.
- 5 Dasibi mī hiwea Senhor Deus mekematā
 ha besti mī ikūhairawai haki txiti ikē
 mia duawakī mia merabewai hushanikiki.
- 6 Mī kaneama inū mī pe hiwekūkainairā,
 bari mananābi bari peshea txashamis keska mia washanikiki.
- 7 Hawara Senhor Deus anua mī manakairā,
 hī hī ikī hawa yuiama mī shinanē besti Deuski txanitā
 manakubaĩwē.
 Hatū mia merabewashanikiki.
 Hakia huni betsa txakabu atimapa akatsi yubakamisburā,
 haskawē hiwekaĩkī tsuabura maematirubumaki.
 Haskawē taea hatuki sinatayamakūkaĩwē.
- 8 Mī sinatamis inū mī pubēmīsrā, henekī putakubaĩwē.
 Mī sinatawenā, dasibi mī hamapai tibi mī ana pikukūkainaii.
- 9 Tsuabura txakabuburā, matū mai pakea anua Senhor Deusū hatu
 nitxīshanikiki.
 Hakia tsuabura Senhor Deuski txiti imisburā, ha mai hatu yubani
 habū ibuwashanikiki.
- 10 Ana hatishuīra huni txakabubu hayama ishākanikiki.
 Haska habu txakabumisbu hayamēkaī, ishū
 hatu benabirābirani ana hawa hatuki nukukī betxiama ishākanikiki.
- 11 Hamē habu huni keīsbumarā,
 habū mai hirabi ibuwatā hawa bika ana teneama
 unanuma benimapakeshākanikiki.
- 12 Huni txakabū huni pepa itxakawanū ika
 haki sinatahairai sheta yēsh yēsh amiski,

- danã paepa wakī hatu txakabuwakatsis ikinã.
 13 Huni txakabu hawē kupiti ma hanu ikai unãkī
 Senhor Deusū usãmiski.
- 14 Tsuabura txakabubū hatū matxatu txaipa kenu bitã kasmai
 hatū pia bitã huni keĩsbuma inū nuitapaibu
 habū shinã pewaibu hatu tsakakī tenākatsis imisbuki.
- 15 Hakia ha hunibu txakabū haska shinaĩburã,
 ibubis hatū matxatu kenuhairawē hatū huĩti txatxitirubuki.
 Ha inū, hatū pia teke teke iki yamatiruki.
- 16 Ha huni pepa mabu eskarabesya hiwearã, haska peki,
 haska huni mabuwãyãtū shinaĩ txakabumisbu keskamarã.
 Hanua huni pepa mabu eskarabes haya hawa hawē mabu shinãma
 ha mabuwãyã binuaki.
- 17 Habu txakabuibu Senhor Deusū hatu keyukī nishmawashanikiki.
 Hakia habū Senhor Deus nĩkakubaĩmisbu hatu putama mekekubaĩshanikiki.
- 18 Habū kaneama pepai hiwekubaĩmisbu Deusū hatu pe mekemiski.
 Haska dayakī pepa akubaĩmisbu hatu heneshũbaina bitã hawē
 hiwepakenũbarikanikiki.
- 19 Bari betsatiã betsabū bika tenei buniaibū
 tsuabũra Deus duawamisrã,
 hawa dakeama inū hatū piti hayakubaĩshãkanikiki.
- 20 Huni txakabubu mawairã,
 basi txushi ketikainai keskashãkanikiki.
 Tsuãra Deus danaĩ haki sinatamisrã,
 txi kuĩ hushumayabaini yamamis keskashãkanikiki.
- 21 Huni txakabū tsuara ea akī hawē hawara biãyutanã,
 hawa ana inãkī pakanū, iwanã, shinaĩsmaki.
 Hakia huni pepatunã, nuikī hawē hamapai yaushiana ha haya hatu
 inãmiski.
- 22 Tsuabura Deusū pepawakī duawamisrã,
 habū mai hirabi ibu washãkanikiki.
 Hakia habu Senhor Deusū yupuarã, habu yamai keyushãkanikiki.
- 23 Senhor Deusũnã, haska betxipaii keska hau ashunũbū
 hawē shinã pepa hunibu txibãmamiski.
- 24 Pepabiakī kaneibu Deusū hatu heneama

ana hatu merabewakĩ hawẽ txakabu buatã hatu mekekubaĩmiski.

- 25 Ë berunãtũ uini inũ natiã mestebukĩ ã uĩkubainairã,
 huni pepabu Senhor Deusũ henebainai ã uĩsmaki.
 Hanua hatũ bakeburi hawa ea iki daketapai mapuaibu ã hatu
 uĩsmahairaki.
- 26 Tsuara hatuwẽ dabanã ikĩ hawẽ hawara yaushiyama shaba tibi hatu
 inãyumisrã,
 haskawẽ taeshũ hawẽ bakebuwẽ Deusũ duawamiski.
- 27 Txakabu betsa betsapa henetã pepa besti akubaĩwẽ.
 Tsuara haska hiweairã, hawẽ hiwea pepa ma hayaki, hanu
 ipashanairã.
- 28 Senhor Deusũnã, hamapai pepabu betxipaimiski.
 Habu haki txiti ika txĩtuãbumarã,
 hawa hatu heneismaki.
 Hamẽ tsuabura txakabuburã,
 hatu yamawakẽ hatũ bababuri hayama washãkanikiki.
- 29 Ha inũ, huni pepaburã, mai hirabi ibuwatã
 hanu hiwepakeshãkanikiki, niti ikamarã.
- 30 Ha inũ, huni pepabu hãtxairã, hãtxa unanepawẽ imisbuki.
 Ha dikabi yunuti hãtxa kushipawẽ parananãma pe besti hãtxamiski.
- 31 Ha huni hãtxai haskamisburã,
 hawẽ meketi Deusũ yusiã hawẽ huĩti merã haya mapuabuwẽ taea
 kanei hawa txakabuisbumaki.
- 32 Huni pepa hawara haya huni txakabũ uĩkĩ
 haki sinatakĩ detekatsis ikĩ shinãbiaya
- 33 Senhor Deusũ hawenabu hatu pe mekeawẽ taea
 haska huni txakabubũ hatukiri shinã txakabiaibũ hatu
 nemashũmiski.
 Ha dikabi tsuabũra hatu metukĩ unãti wabiaibũ
 hawa txakabu habukiri hayama ishãkanikiki.
- 34 Tsuãra Deusũ yunuti nĩkakĩ mã ashuĩ haki txiti ikarã,
 hatũ matu duawakĩ na mai matu ibu wamakẽ
 hawa keyuama mã hanu hiwepakeshanaii.
 Hanua ha txakabui hiwekubainaibu Deusũ hatu kupikĩ yamawai
 ibubis mã uĩshanaii.
- 35 Huni txakabu ã uĩmisrã,
 hamapai unã keyuaikiri kãkĩ hatu benimawabiamis

- hi yumei datã hawẽrua besti keskabuki.
 36 Uatiã ni pea ã uĩtanima habianuri ana kawãkĩ ã uiaã
 ana ha hi haki nukukĩ ã betxiamaki.
- 37 Huni hakiri txakabu yuikĩ metuisbumarã,
 haskakiri uĩkĩ shinãkãwẽ.
 Ha huni peparã, unanuma hiwenũbarikiki.
 38 Hakia huni sinatapapurã, hatũ hiwea yamai keyushãkanikiki.
 Ha huni txakapurã, hatũ hiwea ikibi ikarã, keyui
 yamashãkanikiki.
- 39 Tsuara huni pepabu habũ merabe huirã,
 Senhor Deus anua humiski.
 Senhor Deusũnã, hatu arukĩ kebeãki,
 hawara bika teneaiibu mekekinã.
 40 Tsuabura pepabũ hanira irukatsi benaiburã,
 Senhor Deusũ hatu merabewakĩ pashawamiski,
 txakabubube husia hiwebiakẽ hatu kaĩmabaĩkinã.

**Haska shinãkĩ mĩ betxipaiawẽ ã mia benimawakatsis ikaii, inikiaki,
 na nawati hãtxarã
 (Sal 70)**

Davĩ kãta kenenikiaki

- 40** 1 ã bika teneairã, Senhor Deusũ shinã ã manamiski.
 ã kashayabi yukai Senhor Deus parabetã ea nĩkatã
 2 kini atimapa anua ea piskumakĩ
 iã seuku anu ã hikikainai ea neshemiski.
 ã hanu paiai anu daish iki ã tĩ iymanũ
 mishkiki paimakĩ ea mestẽwãmiski.
 3 Nukũ mekenika Deus kẽwaĩ ã kãtaya
 ea ana benimahairawakĩ ã huiwẽ kãtati bena ea imaimaki.
 ã haskai dasibitũ ea uĩkĩ nĩkai
 benimai shinã txãkãkĩ itxapabũ Deus shinaĩ haki txiti ikĩ
 ikũwaĩmabuki.
 4 Tsuara nĩkaisma hãtxa binumanikabe niama inũ
 habũ kẽwãti betsa kẽwaĩ txanitxakaibu anu kaisma
 habu Senhor Deus ikũwaĩ txiti imisburã,
 shinã txãkaĩ benimakubaĩmisbuki.
- 5 ã shanẽ ibu Senhor Deusũ,
 dami betsa betsapa hawẽrua itxapa mĩ anirã,
 nukuwẽ nuikĩ duawakĩ mĩ nuku ashũmiski.

Tsuã mia binua mia keska betsa hayamaki!
 Mĩ pepakiri ẽ txanikauani hãtxatirubia
 haska washũ ẽ hati hatu yui keyutirumaki.

6 Hau nukũ txakabu mĩ nuku buashũshanũ inabu menuiti mĩ
 manamaki.

Hawara inãkuĩ menuiti tibi nũ mia ashũmis inũ
 shekiwã tibi inãkuĩkĩ mĩ hiwe anu nũ bemis
 haska dabewẽ mawaira mĩ hawẽ benimaismaki.
 Hamẽ haska binumakinã, mĩ hãtxa nĩkakubaĩkĩ
 haska mĩ yununi txibãkĩ ẽ mia meneshũturu
 mĩ ea shabakabi nĩkamakĩ yusĩmiski.

7 Haskawẽ taeshũ mia hãtxa wakĩ:

“Ë nenuki”, ẽ mia waii,
 haska una sebiki ekiri kenenibu keska wakinã.

8 Ë shanẽ ibu Deusuũ, eã mia benimawakinã,
 haska shinãkĩ mĩ betxipaiawẽ ẽ mia ashũkatsis ikaii.
 Mĩ hatu yusinirã, ẽ huĩti merã ẽ haya niaki!

9 Minabu mirimabu bebũshũ haska hamapai pewakĩ mĩ kaneisma
 shabakabi ẽ hatu unãmamiski.
 Mikiri hãtxai ẽ hawa pes nismaki.

Ë haskamisrã, Senhor Deusuũ, mĩ unãhairaii.

10 Haska mĩ yunuti kushipa kanetima mĩ pe unãmiswẽ taea ẽ hawa
 yuiama ismaki.

Mĩ ea henekĩ putaisma inũ mĩ mekenã pepa piskumanikakiri ẽ
 txanikũkainaii.

Minabu itxapa bebunua hãtxai haska mĩ nuikipa inũ,
 hãtxa kayabi besti mĩ yuimis
 shabakabi hawa huneama ẽ hatu yuipakeaii, hawa heneamarã.

11 Senhor Deusuũ, ea betxipaiama ikama ewẽ nuikũkaĩwẽ.
 Mĩ nuikipawẽ inũ mĩ shinã kayabi mĩ betsa waismawẽ
 hawa heneama ea mekekubaĩwẽ.

12 Enabũ ea hawẽtsaĩs txakabu betsa betsapa wamisbu
 hati tanatã ẽ mia yui keyutirumaki.

Ibubis ẽ txakabu betsa betsapatũ ea kebẽbauna
 haskatã ẽ ana pe uĩtirumaki.

Ë txakabu mirimatunã, ẽ bu itxapa binuaki.
 Haskawẽ taea ẽ benima pae ẽ benua ẽ ana hayamaki.

13 Senhor Deusuũ, menã ea uĩbirã ea putamariwe.
 Senhor Deusuũ, hawairakirã ea uĩtã ea merabewariwe.

14 Tsuãra ẽ hiwea habũ ea yamawakatsis ikaibu

- hau habuĩ hatuki kasheabu hau dakekubainũbũwẽ.
 Habũ ea itxakawakatsis ikaibu dakeyabi hau pashakubainũbũwẽ.
 15 Habu eki kasheaibu dakei hau pashariakubainũbũwẽ.
 16 Hakia tsuabũra mia benakubainaiburã,
 hatũ benima pae hau bikubainũbũwẽ.
 Mĩ meketi piskuti bitã yuikinã:
 “Nukũ Senhor Deus kushipa binuhairaki!” iki
 hau mikiri hãtxai heneyamakubainũbũwẽ.
- 17 Hamẽ ã nuitapai bika betsa betsapã tenebiaya
 Senhor Deusuũ, ea hakimayamashãwẽ.
 Senhor Deusuũ, miã besti mĩ ea merabewamiski.
 Hatishũira ana ea manamama hamapai tibi ã tea ea hawaira
 tashnimariwe.

Hawẽ mekenika kayabi Deus benakubainikiaki, na nawati hãtxarã

Corã bakẽ kãta kenenikiaki

- 42** ¹Ni txashũ ũpash manui hene benai kamis keskai
 Senhor Deusuũ, haska keskariakĩ ã mia benakubainaii.
² Deusũ ea hiwea inãmis putakatsi ikama
 ũpash manuai keskai ã habe nikũkainaii.
 Hatiã ana txitũkirã Deus bebũ ã nishanai?
³ Bariri inũ meshu merã kashai ã beũ hene habamisrã, harã, ã pitiki.
 ã haskaitianã, bari tibi hawẽtsaĩs habũ ea bika wakĩ yukamisbuki:
 “Hanimẽ, mĩ mekenika Deusrã?” akinã.
- ⁴ Ea haska tibi yuikĩ ea shinãmabu eã dasibi ã hawẽ bika teneai ã
 huĩti ã mia bepeshũmiski.
 Mĩ tari hiwe anu enabu ã hatu iyuaya
 habũ ekiri shinãkĩ benimakĩ hatũ huĩti hirabiwẽ
 haska mia kẽwãkubaini nũ haskanirã, ã shinaiĩ.
 Mikiri besi pepa ã hakimamaki!
- ⁵ Deus ikũwai haki txiti itã
 hawa heneama Senhor Deus ã mekenã kẽwãkĩ ã akubainaii.
 Ana punu nukai ã hawa beshteketirumaki.
 Haskawẽ taea ã hamapai tibiwẽ ã ana nuiamaki.
 Habia bestihaira ã Deus inũ ã mekenikaki!
- ⁶ Ikis ã punu nuka shinã txãkãmahairaki.
 Haska Hene Jordão anu ã mibe nikũkaini inũ,
 Mati Hermom inũ Mati Mizar anua ã haskakũkaini

hakimama ē mikiri shināhairaii.

7 Bika betsa betsapa mī ea tenemaii.

Manaūria sai iki hawē hui mawa tsakatā tashniai keska

mī hātxa eki nukuai nīkai ē nuitapakūkainaii.

Henewā shubi kūyā ikai keska mekī ē teneaii.

Hene tukash iki buspu tsaubiranai keska

bika betsa betsapa ē tenekubainaii.

8 Haska Deus ewē nuikī ea betxipaii bariri ea uīmaya
meshu merā kātashūkī heneama ē hiwea mekenika ē Deus ē
yukakubainaii.

9 Deusū ea mekekī eki sinataibu ea nemashūmis yuikī:

“Haskakī ana ea shināma mī ea henebainamē?

Eki sinataibū ea bika tenemaibū

haskai punu nuka ē nikūkainai?

Mī askai ekiri hakimamē, ana ea shināmarā?

10 Habu eki sinataibū ea itxakahairawabu

tenei ē shau dikabis ea isī tenemakī

hora tibi habu eki sinataibū hawētsaīs ea bikawakī yukamisbuki:

“Hanimē, mī mekenika Deusrā?” ” akinā.

11 Deus ikūwai haki txiti itā

hawa heneama Senhor Deus ē mekenā ē kēwākubainaii.

Ana punu nukatā ē hawa beshteketirumaki.

Haskai ē hamapai tibiwē ē ana nuiamaki.

Ha bestihaira ē Deus inū ē mekenikaki!

Txanima kayabi Deus merabenā yukanikiaki, na nawati hātcharā

43 1 Ē shanē ibu Deusuū, mī yunuti kushipawē ea unātihaira wawe.
Ma mī ea unā ē minakē ha habū mia ikūwābuma ea nemashūkī
ea merabewawe.

Huni txakabu txanitxakaibu anua ea pashawariwe!

2 Mī ē Deusū ea kebēkī ea mekebia

haskakī ea danākī putatā mī txai niamē?

Habu eki sinataibū ea itxakawakī bika tenemaibū

haskai nuitapai ē punu nuka nikūkainai?

3 Mī mati meribi mī hanu yubakani hari mī hiwea anuri ea iyukī

mī bai shabakabi txasha wakī mī txanima hātshawē ea uīmawe,

hau hatū mī bai ea yusikī tapīmanunā.

4 Senhor Deusuū, mī ea yunua kai hanushū mia kēwāmisbu anu ē
hikishanaii.

Harishū harpa mawaibū benimakī ē mia kēwāshanaii.

Ë Deusuũ, miã besti ã hiwea benimawakĩ mĩ ea shinã txãkãwãmiski.

- 5 Deus ikũwaĩ haki txiti itã
 hawa heneama Senhor Deus ã mekenã ã kẽwãkubainaii.
 Ana punu nukatã ã hawa beshteketirumaki.
 Haskai ã hamapai tibiwẽ ã ana nuiamaki.
 Ha bestihaira ã Deus inũ ã mekenikaki!

Senhor Deusrã, nukubekiaki, na nawati hãtxarã

Corã bakẽ kãta keneniaki

- 46** 1 Hawara bikahaira nũ teneai nukũ Deusũ nuku merabewamiski.
 Nuku keshekĩ nuku arua tsuã nuku metiruma
 Deus nukũ kushipahairaki.
- 2 Patxa sakukĩ mai txurũwãkĩ
 ha mati tibi tsekebaĩ ianẽwã nuahaira merã pukui keyubiaya
 nũ hawẽ taea nũ hawa dateama ishanaii.
- 3 Ianẽwã shubi buspu tsaubirani hawẽ hui kaĩ meseai nĩkabiai
 nũ hawa dateama ishanaii.
 Mai mati matipa sinatai patxa sakui saki saki iki mesehairabiaya
 nũ hawa dateama ishanaii.
- 4 Hene ewapa teshesha daberã, haburã, Deusũ mae hawẽ
 benimakanikiki.
 Deus dasibi binuatũ mae meribi txakabumahaira hawẽ benimaikiki.
- 5 Ha mae merã Deus hiweshũ hatu tsuma keyuaki.
 Shaba betsa tashniai tibi Deusũ merabewakubainikiki.
- 6 Deusũ hawẽ hãtxa nawa tibi hatu nĩkamaitiã
 datei saki saki iki hatũ hui dẽke ishãkanikiki.
 Mai yamakainaya shanẽ ibu tibitũ hatũ kushipa benushãkanikiki.
- 7 Ha nukũ Senhor Deus dasibi kushipa binu keyua na habia nukubeki.
 Jacó Deusũnã, nuku keshekĩ nuku arua tsuã nuku metirumaki!
- 8 Senhor Deusũ hawẽ kushipawẽ na mai anushũ nawabu hatu
 dateakeakeimarã,
 neri beshũ uĩ bekãwẽ.
- 9 Mai kesuakea anua hatube detenamekĩ
 hatũ pia tekekĩ hatũ hashi teke keyukĩ
 hanushũ hatũ detenameti cavalo tarãmabaĩti
 ana tsuabe detenametirubuma wakĩ hawẽ henekĩ txiwẽ hatu menũ
 keyuimaki.
- 10 “Ea kẽwãkĩ ea unãti wakãwẽ!”

Earã, ã Senhor Deuski!
 Hiwebaunabu mamaki ã ea hiweaki!
 Mai hirabi mamaki ã niaki!

- 11 Ha nukũ Senhor Deus dasibi kushipa binu keyua na habia nukubeki.
 Jacó Deusũnã, nuku keshekĩ nuku arua tsuã nuku metirumaki!

Deus nuikipa yukatikiaki, na nawati hãtxarã

Davĩ kãta kenenikiaki.

- 51** 1 Senhor Deusuũ, mĩ nui paewẽ ewẽ dabanã iwe.
 Mĩ ewẽ nuimiswẽ taeshũ ã txakabu ea tere ashũwẽ.
 2 Ibubis ã txakabumis ea txukashũwẽ!
 Eã ã kanemis ea tere ashũwẽ!
 3 Mĩ yusiã kanei ã patapamis txanima ibubis ã ma unaiĩ.
 Haskatã ã shinã uke merã ã txakabu ibubis ã tere atirumaki.
 4 Hawara txakabu mĩ nemani ha meai mĩ kupiti wani
 eã ha mei mikiri besti ã txakabumiski.
 Haskawẽ taea kupikĩ mĩ unãti wamisrã, mĩ kaneismahairaki.
 Mĩ kupiti tsuã binutirumahairaki.
 5 Txanima ã kaĩ bena ã txakabu iki taeniki.
 ã txakaburã, ã kaĩriama ã ibu anua ã hayaniki.
 6 Txanima huĩti pepa kayatapia hayabu mĩ hatu betxipaiiai.
 Mĩ unanepa uke meranua mĩ ea inãmiski, shabakabi ea tapĩmakinã.
 7 ã txakabu mĩ ea txuka ã ana txakabu hayama ishanaii.
 ã txakabu ea txukakĩ mĩ ea shũpĩ wanã,
 ha matsi tãki hushupamis ã binushanaii, hawa ana txakabu hayamairã.
 8 ã shau mĩ ea teke teke abiaima
 ana benima bena ea inãkĩ
 ea shinã txãkãwãkubaĩwẽ.
 9 ã txakabu atimapa tibi mia bebũ tashnia mĩ uiainã,
 ea tere ashũtã ana haska shinãkĩ uĩyamawe.
 10 ã Deusuũ, ana ã huĩti bena shũpĩ ea wakĩ
 ã yushĩ bena wakĩ ana ea txĩtũtimawawe.
 11 ã mibe nia ea pashkayamawe.
 Mĩ Yushĩ Pepa ea meranua ea mebĩyamawe.
 12 ã benubiaya mĩ ea merabewakĩ piskumani keska
 ana shinã bena inãkĩ ea shinã txãkãwãwẽ.
 Mĩ yushĩ itxakanikamawẽ ea tsumawe, ã haskariakũkainunã.
 13 Mĩ ea haska waya ha mĩ ea yusiaĩwẽ mia nĩkaisbuma huni
 txakabubu

- hau mia anu benūbū mī bai pepakiri ē hatu yusīshanaii.
 14 Ē Deusuū, ē Deusuū, ē txakabu mī ea piskumamiski.
 Huni betsa ē hune tenaīmarā, haska keska ē ana ayamanū ea nemawe.
 Mī haska nemakubaīkī hawa kaneismawē taea
 mī pepakiri kātai ē txanikūkaīshanaii.
- 15 Senhor Deusuū, ē hui ea bepēwē.
 Mī ea haska waya kātakī ē mia kēwākubaīshanaii.
 16 Ē inākuī tibi inū inabu tibi ē mia menu keyushūkī
 ē mia hawē benimawakatsi ikī ē mia inābia mī betxipaiamabiakē
 ē mia haska washūkatsi ikamaki.
- 17 Ha inākuīti tibi mī betxipaiairā,
 ē yushī mī ea meshteima ē bika tenebiai
 has shināma ē huīti betsa watā txakabu mī ma ea pewaima
 ea uīkī mī ea betxipaiiai.
- 18 Mī shinā pepawē Siāo merabewakī pewawe,
 ana hawē kenekauana benibaūkī hau Jerusalém ana kene bena
 wanūbunā.
- 19 Hanushū inākuī tibi inū inabu menuti tibi haska mī betxipaiiai
 mia ashuaību hawē benimawakī mī bikubaīshanaii.
 Mia kēwāti txi tapu anushū ina awa bakebu mia
 menushūshākanikiki, mia benimawakinā.

Deuswē yurabu benimamisbukiaki, na nawati hātstarā

Davī kāta kenenikiaki.

- 63** ¹ Ē Deusuū, mī ē Deuski!
 Mia ūpash manuai keska wakī
 miki nukunū ika ē mia bena txakayamaii.
 Ha mai metu ūpash hayama anua nia keskashū
 ūpash manutxakayamai keskakī ē hiwea hirabiwē mia betxipaikī
 ē mia benakubainaii.
- 2 Mī tari hiwe meribi meranua ē mia uīkatsis ikaii,
 mī kushipa inū mī hawērua uī shinā txākainā.
- 3 Mī nuikiparā, mī nuku hiwea ināni keskama binuaki.
 Haskawē taeshū ē huiwē ē mia kēwākubainaii.
- 4 Hiweyukūkaīkī ē mia duawakubainaii.
 Mikiri ē mekē meshā ē mibe hātxakūkainaii.
- 5 Piti itxapa hawērua watā pi benimai shinā txākaī
 pepemisbu keskakī ē huiwē benimakī ē mia kēwākubainaii.
- 6 Meshu merā inatā ushakī mia shinākubaini ē ushamiski.

- 7 Mĩ ã merabenãtũ ea merabewa benimai mĩ pũyãwẽ mĩ ea yabukĩ
akawa ã shinã txãkãmiski.
- 8 ã hiwea hirabirã, ã miki dasiaki.
Mĩ ea haska wawẽ taeshũ mĩ mekẽ yusiuriawẽ ea tsuma
mestẽwãtã mĩ ea putaismaki.
- 9 Tsuabũra ea detekatsis ikĩ benaiburã, habu mawa
hatu maiwaburã, hatũ kupitirã, mai uke merãhaira bumisbuki.
- 10 Matxatu kenu txaipawẽ hatu tenãbu
kamã inawã pikĩ hatu yamawakubaĩmiski.
- 11 ã shanẽ ibuhairarã, ã Deus shinaĩ ã benimakũkaĩmiski.
Tsuabũra Deusũ kena datã aki
hakiri kãtakĩ kẽwãkubaĩmisbuki.
Hakia tsuabura hãtxai txanitxakaiburã,
hatũ kesha Deusũ hatu bepumiski.

Deusũ duapa pepawenã, kẽwaĩ benimakũkaĩtikiaki, na nawati hãtxarã

Davĩ kãta kenenikiaki.

- 65** ¹Deus mae Sião mekeatuũ,
mĩ pepahairawẽ taeshũ mia kẽwãmisbuki.
Haska uĩkĩ mĩ betxipaiã mia yubatã
menenũ, iwanã, mia ashũkubaĩmisbuki.
- 2 Mai hirabi anu hiwebaunabũ mibe hãtxanũ ika bekanikiki.
Mibe hãtxakĩ mia yukaibu hatũ hãtxa nĩkakubaĩwẽ.
- 3 Nukũ txakabu tibitũ nuku tsumashũ bika tenemabiaya
miã ha txakabu betxipaiã nuku buashũkĩ mĩ ana shinaĩsmaki.
- 4 Haratura yura mĩ hiwe meribi anu mia dapi hiwemakĩ
katushũ mĩ iyua benimakũkaĩmiski.
Betsa betsapa pehairawẽ mĩ hatu duawarã,
mĩ hiwe meribi anua nũ pe hiwekatsis ikaii.
- 5 Mĩ nukũ mekenika Deusũnã,
pepa yunukĩ txakabu nemanishũ hawẽ mĩ kushipahaira nuku
uĩmakĩ
e imakĩ mĩ nuku shabakabi hawẽ manakukubainaii.
Mai hirabi kesukauana anu inũ ianẽwã anu txaihaira hiweabũ
mia ikũwaĩ miki txiti ikabuki.
- 6 Mĩ kushipa paewẽ mati matipa
mĩ hatu tsuma pewakĩ mestẽwãmiski.
- 7 Ianẽwã betxuruni buspu tsaubirã
kũyã ikai nesewakĩ mĩ pes wamiski.
Yurabu hatũ mae anua itimaskaibu

- nemakĩ mĩ hatu pes wariamiski.
- 8 Bari huaikiria inũ bari kaikiri txaihaira ha maiwẽ hiwebaunabu mĩ e imati kushipahaira uĩ saki saki imisbuki.
Miwẽ benimai hiwebaunabu sai sai iriamisbuki.
- 9 Miã besti mai hirabi mekesũ ui imakĩ dasibi mĩ benemamiski.
Miã hene bai tapia tibi txara txara imakĩ nashimakĩ shekiwã trigo mĩ benemamiski.
Haska wakĩ yunu bai wabu tibi mĩ hatu pewashũmiski.
- 10 Miã mai pewakĩ uiwẽ mĩ babuwa dayakĩ tsispubaikĩ ukebukũ mãtxĩbainabu namakis ha bai tapiãwẽ hau kanũ ui itxapa mĩ habamamiski.
Haska wakĩ mibãbu mĩ hatu duawashũmiski, yunu itxapa hatu inãkinã.
- 11 Mĩ nai kuĩ itxapawẽ hatu duwakĩ hawa yaushiana mĩ inãshinawẽ taea ha yunu tsekati baritiã biaibu mirima mĩ hatu duawamiski.
- 12 Hanu tsua hiweabumanu basi benemakĩ duwakĩ mĩ nãke datãmiski.
Ha matĩ tenãmã yuinakapã mewe piti hayawakĩ mĩ beyusti tari sawema keska wamiski.
- 13 Pãpa anu ma basĩ keyubia anu hanu txashuwanẽ pi itxamisbuki.
Napaku anu shekiwã tibi benei batxi pepa sawemisbu keskaki.
Haskawẽ taea dasibibu kãtai benimai sai sai imisbuki.

**Dasibi mai hirabi anu hiwebaunabũ hau Deus
kẽwanũbũwẽ, na nawati hãtxarã**

- 67** ¹ Deusuũ, nukuwẽ nuikĩ nuku pepawawe.
Mĩ uĩ pewaiwẽ nuku duawakubaĩwẽ,
- ² hau mai hirabi anu hiwebaunabũ haska shinãkĩ mĩ betxipaiaia inũ mĩ mekenã ewapa hau mia unã keyunũbunã.
- ³ Deusuũ, mae tibi anushũ hau mia kẽwanũbũwẽ.
Mai hirabi anushũri hau mia kẽwãriabaunũbũwẽ!
- ⁴ Mai hirabi nawa shukuabu tibi anu hatu shanẽ ibushũkĩ hawẽ unãti wati kushipa pepawẽ mĩ hatu mekekubaĩmiski.
Hatu haska wakĩ mai hirabi anu mĩ hatu pe yunukubainaii.
Haskawẽ taea hau mai hirabi anuabu mikiri sai sai iki hau benima txakayamakubainũbũwẽ!
- ⁵ Deusuũ, mae tibi anushũ hau mia kẽwanũbũwẽ.
Mai hirabi anushũri hau mia kẽwãriabaunũbũwẽ!
- ⁶ Mai anu nũ mibã nuku bimishũmiski.

Nukū Deusū nuku piti inākī nuku duawamiski.

⁷ Deusū hau nuku duawakubainūwē!

Mai hirabi anu hiwebaunabū hau pepawakī ha besti duawakī
kēwākubainūbūwē!

Bika betsa betsapā Davī tenehairanikiaki, na nawati hātstarā

Davī kāta kenenikiaki

69 ¹ Ē Deusū, hene anu kai ē ma hasa kemaki.
Ea mekekī nesheriwe.

² Iā seuku nua merā ē ma hikikainaii.

Hawa kushipaki ē paitirumaki.

Ma hene nuahaira merā ē pesea ha hene kushibirākī
ea bukī ea tashpi tashpi abainikiki.

³ Ea haska waiwē taea ē bis itxakayamai ē hui menui teris ika
ē teshu shui ē isiaī.

Haska nishū ē Deus manahairai ē beru txarish shū
uībiai ē ma babuaii.

⁴ Eska tibiwē taearā, ē hawa hatu txakabuamabia
hamē ea danākī ē bu itxapa binumai eki sinatakanikiki.

Tsuabura eki sinataibu ana itxapahaira hayaki.

Ē hatu hawa wamahairabia ea yamawakatsis ikanikiki.

Hatū hamapai ē hatu yumetsuīsmabia

hamēmēs ea yunutzakakī: “Ea ana ināwē”, amisbuki.

⁵ Ē Deusū, haskatimabiakē ibubis ē patapaima mī unaiī.

Ē haskaima hani ē txakabu mī uīyamanū ē hunetirumaki.

⁶ Senhor Deus kushipa binuatū, tsuabūra mia ikūwāmiburā,
ē kanei txakabuimawē taea ekiri shinaī hau ewē dakeyamanūbūwē!

Israelī mekenika Deusū, habū mia txibākatsis ikī mia benaiburā,
hau ē txakabuima shinaī hau habu beshtekeyamanūbūwē!

⁷ Ea txite paepawabu besu shanabiri ikī

dake paepakī miwē taeshū ē tenekubainaii.

⁸ Earā, tsuā ea unābuma nawa betsa keska wakī

ē betsa kayabibū ea danākanikiki.

⁹ Hanu miki nukuti hiwe betxipaikī ē shinā txakayamaii.

Ha inū, tsuabura mikiri hātxa txakabukī ha ikī mia txiteaibu eā ē
mia teneshūkubainaii.

¹⁰ Hanu ē kashaitiā inū hanu ē samakeaitiā habu eki kashemisbuki.

¹¹ Haya kashati tari sawea ē nikaunai dasibibū ea uīkī ea usā
keyumisbuki.

¹² Nukū maewā beputi kesha itxa mania tsaubauna ea txitei hāttxamisbuki.

Ha inũ, habu paētã ekiri kashei kãtamisbuki.

- 13 Hakia Senhor Deusuũ, ẽ mia ea akaii.
 ẽ Deusuũ, na habiatĩã ea merabewawe!
 Mĩ nuhairawẽ ea kemawe!
 Mĩ ea putama ea merabewakubaĩmiswẽ taeshũ ea piskumariwe!
- 14 Iã seuku anu ẽ hikikaĩyamanũ ea heneyamawe!
 Habũ ea danaĩbu anua inũ hene nuahaira meranua ea mekekĩ ea
 nesheriwe!
- 15 Hene kushibirãkĩ hau ea tashpibaĩyamanũ ea nemashũwẽ!
 Hene shubi buspu tsaubirãkĩ hau uke merã
 ea hasakĩ ea bepubaĩyamanũ ea nemashũwẽ!
- 16 Senhor Deusuũ, miarã, mĩ pepa inũ mĩ dasibi nuikipaki.
 Mĩ duapahairawẽ ewẽ nuikĩ ea shinãkĩ menã ea kemariwe!
- 17 Na ẽ mĩ tsuma kayabirã, ea danãyamawe!
 Natiã ẽ ana pemahairaki. Menã hawaira ea kemariwe!
- 18 Eki sinataibu ea putamai ea dapi hushũ ea pashawariwe!
- 19 Haska ibubis ẽ mikiri txakabuima ẽ hawẽ dakeai inũ
 yurabũ ana ea betxipaiama ẽ bika teneairã, mĩ unãhairaii.
 Ha dikabi hatira eki sinataibu mĩ unãriaii.
- 20 ẽ txakabukiri tsuãra ea yuikĩ ea huĩti meteshmiski.
 Ea haska wabu benima hayama ẽ punu nukahairaki.
 Ewẽ nuikĩ tsuã ea daewakĩ benimawatirubu hamẽ ẽ benakubainaii.
- 21 Ea danãkĩ ẽ pitiki ea daunũ ishũ dau kapaĩmabuki.
 ẽ ũpash manui ẽ tetsusinaya vinho txakabu bũkash ea amaimabuki.
- 22 Beyuskĩ hatũ piti pepa hatũ tapuki itxawakinã,
 haibunãbiakĩ hanubi birũ keska watã hawẽ taea hau bika
 tenenũbũwẽ.
- 23 Hatu beshush wakĩ uĩmamatã
 hatũ kishi babu wakĩ hatu saki saki imakubaĩwẽ!
- 24 Mĩ sinata pae hatukiri tashnimakĩ hatu uĩmawe.
 Mĩ hatuki sinatahairai kũyã ikai kaĩkaĩkĩ hau hatu atxi keyunũwẽ!
- 25 Hanu hiwebianibu anu hau ana tsua hiweyamanũbũwẽ.
 Hanu bua hatũ tari hiwe merã hau ana tsua hiwetaskayamanũbũwẽ.
- 26 Miã tsuara mĩ hatu bika tenema kai ha huni txakabũ ana hatu
 txibãbaĩkĩ bika hatu tenemamisbuki.
 Miã tsuara mĩ isĩ tenema kai ha isĩ betsa teneaikei habu haki
 kashemisbuki.
- 27 Txakabuibu habias hatũ txakabuwẽ habiaskari wakĩ hatu
 manakukubaĩwẽ,

mĩ nuiwē hatū txakabu hatu buashunamarã.

28 Habu hiweabu hatū kena mĩ hatu kenemis ha una meranua tere awe!
Huni pepabu mĩ hatu tanakĩ kenemis anu ha huni txakabū kena
kenekĩ netāyamawe!

29 Hakia earã, isĩ tenei ẽ bika teneaii.
Ë Deusũ, menã ea benitã ea piskumariwe.

30 Kãtakĩ Deusũ kena kushipa ẽ kēwaiĩ.
Hawara pepa uĩkĩ Deus ẽ kēwākubainaii.

31 Ë Deus haska waya ewē benimawashanikiki,
ẽ ina awa bene ewapa kasmai
ina awa bene hatiuma hawē mashū inū hawē taeyabi
ẽ menu keyushütiru binumakinã.

32 Haska wakĩ Deus ẽ uĩmaiwē taeshū ha bika teneaibu
benimashãkanikiki.
Tsuãra Deus benakubainaibu hatū huĩti merã ana shinã
txãkãshãkanikiki.

33 Tsuara nuitapaibu Deusũ hatu nĩkamiski.
Ha inū, hawenabu itxakawakĩ bitxiti hiwe merã hatu bitxĩbiabu
hawa hatu danaĩsmaki.

34 Dasibi nai inū, mai inū, ianēwã inū,
dasibi habu tibi anu dami wakĩ Deusũ hiwemani hiwebaunabū
habū hau kēwākubainübūwē.

35-36 Deusũ ha maewã Sião ana meketã
Judã mai pakea anu hatū maewã tibi ana hatu benawamakĩ
benimashanikiki.
Deusũ tsumapã bakebū ha maewã ibu watã ha merã hiwekĩ hatuna
wanūbarikanikiki.
Habū Deusũ kena betxipaimisbu ha merã hiwepakeshãkanikiki.

Deusũ bakebū kati bai pepakiaki, na nawati hãtxarã

Asafē kãta kenenikiaki.

73 ¹ Israelbū Deus pepahairaki,
habu huĩti hawa txakabuuma hatu merabewamisrã.

² Hamē earã, unuri ana hatū txakabuki ẽ kematanarã,
ẽ benukeãshinaki,
ẽ shinã atimapã ea atxia dashkibaini tĩ ikeanirã.

³ Habū txakabuwaibu inū habu keaĩbu hatū hamapai ewawabainaibu
hatu uĩ ea ẽ haskatiruma shinaĩ ẽ hatuwē kemuimaki.

⁴ Haburã, hatū yura hawa isĩ teneama

- hatū mawawē hawa nuiabumaki.
 5 Yurabū hamapai bika tenemisbu keska habū meabumaki.
 Betsabu hatū hiwea bika tenei hī hī ikaibū
 habū txakabuwaibū haska shinaĩsbumaki.
 6 Haskawē taea habu keinā, mane teuabu keskabuki.
 Hatu detei itimaskaiburā, hatū tari sawea keskabuki.
 7 Hatū yura shuarāwaĩ hatū beru dikabi txurumisbuki.
 Hatū shinā txakabu ewa wakī mata wakubaĩkanikiki.
 8 Kasetā usananaĩ inū keinā,
 yura betsaki kashekenainā, hawē taea hau txakabu betsa betsapanūbū
 txatxinamekī hatu berumisbuki.
 9 Deuskiri hātxa txakabuhairakī
 mai hirabi anu hatū hātxa haska pawabaūmisbuki.
 10 Haskawē taeshū yurabū hatu kēwāmisbuki,
 haska hiwemisbu pe keska tsuā hatū txakabu betxiamarā.
 11 Habu yuka iki: “Haskarā, Deusūnā, unā keyuimēkaī?
 Ha Deus binu keyuatū haskarā, tana keyukī unāshanimēkaī?”
 12 Ha huni txakabubu hatu uĩkāwē!
 Habu unanuma hiwekaikī hatū mabu tibi ewawabaĩkanikiki.
 13 Ē huĩti hawa txakabumabia ea hawa merabewamaki.
 Txakabu betsa betsapa mekī ē huĩti inū ē mekē detsismabiakē
 14 haskakī bari tibi hawētsaĩs ea kusha kusha akabu ē yumēkūkainaii.
 Penama tibi ea itxakawakī ea bika tenemakanikiki.
 15 Eā haska shinaĩbu keska ē shināshinarā,
 mĩ bakebu bai betsa hatu yusikī parākī
 ē hatu benukeāshinaki.
 16 Ha txakabubu haskabainaibu eā nĩkakī tapinū ishū ē shinanā,
 enarā, bikahaira ikimaki.
 17 Atimas Deuski nukuti tari hiwe anu hikitā
 haskaibu shinaĩ harishū ē tapĩshinaki,
 hatishū besti niti ishanaiburā.
 18 Deusuū, habu hanu butiruburā,
 hatū bai mayū keska anushū mĩ hatu shutua nishmabaĩshākanikiki.
 19 Hawa manama hawaira mĩ hatu yamawashanaii.
 Habu date betsa betsapaya dasibi keyushākanikiki.
 20 Senhor Deusuū, tsuara ushabia namayabi bestēkirāmis keska
 mia benikirā ha parananāmisbu hatū besu uĩkatsi ikama
 hatuki sinatahairakī mĩ hatu danāshanaii.

21 Uatiā sinatahairai

haskai ē huīti ē isīhairaimaki.

22 Eā ē hawa unāmahairawē taea ē harakiri shinā pewatiruma ikimaki.

Mī miā ea uianā, ē yuinaka keska ikimaki.

23 Habiaskabiakē eā ē mia heneama ikūkainaii.

Ē mekē yusiuri mī ea tsumamiski.

24 Mī yusiā pepawē mī ea tapīmakubaīmiski.

Txipu mī kushipawē nai anu ea benimawakī mī ea ishanaii.

25 Nai anurā, ē tsua hayamē?

Mia besti ē hayaki.

Na mai ana betxipaiama mibe besti ē hiwekatsis ikaii.

26 Ē hiwea dasibi yamashanikiki.

Hakia mī ē Deusūnā,

hawara mī ekiri yubakai tanani ikibi ika

haya hatū ē huīti ea mestēwā ē shinā txākākūkainaii.

27 Tsuabūra mia henebaī mawai benushākanikiki.

Tsuabūra mawaira mia txibā pewaisbuma yamashākanikiki.

28 Hakia earā, Deus anu ē kemaii.

Ē hakiri haskakainairā, harā, peki.

Mī ē shanē ibu Senhor Deusuū, mī ea mekekī arumiski.

Mī dasibi ea haska washūmis mikiri ē txanikaūkatsis ikaii.

Deusū tari hiwe merā hikia pehairakiaki, na nawati hātcharā

Corā bakebū kâta kenenibukiaki.

84 1 Senhor Deus kushipahaira dasibi binuatuū,
mī tari hiwerā, habi hawērua benibī!

2 Mī tari hiwe hemaīti kenekauana merā hanu hikia

haska mia betxipaihairai ē hari hanus ikatsis ikaii.

Benima txakayamai ē huīti hirabiwē mī Deus hiwea kâtakī ē
kēwāmiski.

3 Senhor Deus kushipahaira dasibi binutuū,

mī ē shanē ibuhaira inū mī ē Deuski.

Ha txunu inū basi isa mishtī habū hanu hatū batxi paketā tuxai
bakeyakatsi

ha txi tapu dapi hatū na wamisbuki.

4 Tsuabura mī tari hiwe merā hiweirā, benimamisbuki,

harishū mia kēwai hawa heneamarā.

5 Tsuabūra mia anua merabe bi benimamisbuki.

Habū mī mati betxipai hanu mapekenū ika bitxi tae sawea
bukubaīmisbuki.

- 6 Ha napaku hanu kashanibu anu habu buirã,
 habiaskari tenekĩ mebiakĩ txatxa pepa washãkanikiki.
 Hanua ha ui ikĩ hatu duawakĩ merabewakĩ matawashanikiki.
- 7 Hatũ kushipa Deus anua bi ewakubaĩkĩ
 ha maewã Sião Jerusalém anu uĩkĩ Deus kushipa binua
 uĩshãkanikiki.
- 8 Senhor Deus kushipahaira dasibi binuatuũ,
 Jacó Deusuũ, ẽ mibe hãtxakĩ mia yukai ea nĩkariwe!
- 9 Deusuũ, nukũ shanẽ ibuhaira wakĩ mĩ katuni,
 nukũ mekenikarã, mĩ pepawẽ duawakubaĩwẽ.
- 10 Mĩ hiwe hemaĩtĩ kenekauana merã shaba betsatiã ẽ hikia pehairaki.
 1.000 shaba nũ hanira hamẽ nimis binuaki.
 Ɛ Deusũ hiwe hawẽ beputi kesha nishũ ẽ hatu bepũshũkubainairã,
 txakabu anu hiweabu ẽ hatube dasia binuaki.
- 11 Senhor Deusũ hawẽ bĩ nuku peshashũkĩ hawẽ nuku mekekubaĩmiski.
 Tsuabura hawa txakabuuma hiweabu
 Senhor Deusũ hatu betxipaikĩ hatu duawakubaĩmiski,
 hawa hawẽ pepa yaushiamarã.
- 12 Senhor Deus kushipa dasibi binu keyuatuũ,
 tsuara miki txiti ikĩ mia ikũwainã, benimakanikiki.

Deusũ nuku mekekĩ irumamiskiaki, na nawati hãtxarã

- 91** ¹ Tsuara Deus dasibi kushipa binuatuũ
 hatu meke pewashũ utawa pe hiwemisbũ
- ² habũ Deus yuikĩ:
 “Mianã, mĩ ea irumamiski.
 Mĩ ẽ hiwe ewapa kushipaki.
 Mĩ ẽ Deus pepaki txiti ikĩ ẽ mia ikũwaiĩ.”
- ³ Deusũ besti birũ hunea tibi inũ isĩ atimapa tibi
 nuku mekekĩ nemashũmiski.
- ⁴ Takarã hawẽ bake mekekĩ nushamis keska wakĩ
 mĩ nuku mekekĩ nusha nũ dateismaki.
 Shinã betsa wama nuku putama
 mĩ nuku mekekubaĩmiski,
 hawẽ pia nemati keskawenã.
- ⁵ Meshu merã kai hawara meseki dateyamakãwẽ.
 Bariri matukiri pia bishku bishku abiaibũ dateyamakãwẽ.
- ⁶ Meshu merã isĩ atimapa

matuki hikitiruki dateyamakāwē.

Bariri isĩ betsa tibi matuki hikitā

yamawatiruki dateyamakāwē.

7 Mia dapike mĩ yusmauria

1.000 mawai di itirubuki.

Ha inũ, mĩ yusiuria

10.000 habiaskariai di iriatibubuki.

Hakia miarã, mĩ hawa isĩ betsa teneama pe hiwekũkaĩshanaii.

8 Haska ha huni txakabubũ

haska betxipaimis hatũ kupiti mei ikaibu

txanima ibubis mĩ hatu uĩshanaii.

9 Senhor Deus kushipa dasibi binuatũ

hau mia keshebaunũ inũ

hau mia mekekubainũ

mĩ ma haibuwawē taea

10 hawa txakabu mia anu beama inũ

hawa isĩ betsa tibi mĩ hiwe anu hikياما ishanikiki.

11 Deusũ hawē nai tsumabu mia anu yunushanikiki,

habuã hanira mĩ kai hau mia mekekubainũbunã.

12 Mashash anu mĩ nia mĩ hawa huti iyamanũ

hawē nai tsumabũ mia mekekubaishãkanikiki.

13 Inu betsa leão anu inũ, yuinaka mese atimapa anu inũ,

dunu pianãbu anu mĩ nibiakauanai mia habũ meama ishãkanikiki.

14 “Hau huni txakabubũ meyamanũbũ

ha ē tsuma pepatũ ea betxipaikĩ ea unaĩwē taeshũ

eã ha mekekĩ ē pashawashanaii.

15 Hatũ ea kenaya ē kemashanaii.

Ea kayabis ē habes ishanaii.

Hawara bika teneai binumatã

betxipaihairakĩ duawakĩ yurabu ē kēwãmashanaii.

16 Hau hawē taea benimawakũkainũ

hawē hiwea txaipa ē inãshanaii.

Ē mekenã pepawē taea hawē piskui

pashani habu benimashanikiki.”

Deusunabũ ha besti kēwãtikiaki, na nawati hãtxarã

100 1 Dasibi mai anu yurabu hiwebaunabuũ,
benimakĩ Senhor Deus kãtashũkãwē!

2 Shinã txãkãkĩ dãti itã Senhor Deus kēwãkubaĩkãwē!

Ha bebũ bea benima txakayamai kãtakubaĩkãwē.

- 3 Senhor Deusrã, unāti wakāwẽ. Nukū Deuski.
 Hatū nuku dami wani nū hawenabuki.
 Nukuburã, nū hawẽ yurabuki,
 hanu basi pepa benemis anu hawẽ txashuwã mapua keskaburã.
- 4 Deusū hiwe beputi anu inū hawẽ hemaĩti kenekauana anu hiki bekāwẽ,
 ha kēwākī inū pepawakī kātashūkinã.
 Dasibi Deusū matu ashūmiswẽ taeshū pepawakī kēwākāwẽ,
 hawẽ kena pepawẽ duawakinã,
- 5 Senhor Deus pepa bestiwẽ taeshunã.
 Hawẽ nui paerã, keyutirumaki, ikibi ikarã.
 Hawẽ shinã betsa waisma ipakeikiki, keyuismarã.

**Senhor Deusū shanẽ ibuhaira wakī hawẽ kushipa
 ināshanikiaki, na kātati hātcharã**

Davī kãta kenenikiaki.

110 ¹Deus kushipa dasibi binuatū ē shanẽ ibu yuikī:
 “Miki sinataibu ē hatu maemariama manai
 ē yusiuri tsauyuwe, mī tae hanakī hatuki kēyātanã.”

- 2 Sião anushū Senhor Deusū hawẽ shanẽ ibu unāmati mane mestēti
 mī hawẽ kushipashanai mia ināshanikiki.
 Bitã miki sinataibu maemakī hatu yunukubaĩwẽ!
- 3 Ha shabatiã hatube detenamekī mī hatu maemashanū
 minabū mia merabewai mia anu beshākanikiki.
 Mī mati meribihaira hatu dami wanirã,
 habū nibi inū penaya hawēruahaira peshekirāmis keska bari tibi pei
 mī benaskūkaīshanai, berunāsi kushipairã.
- 4 Senhor Deus mikiri hātchai yubakaniwẽ taearã,
 Senhor Deusunã, hawa shinã betsa wama ipakeshanikiki,
 eska hātchaniwẽ taearã:
 “Miarã, minabu ebe hātchashunika niti ikama mī ipakeshanai,
 Melquisedeque ipauni keskairã.”
- 5 Senhor Deusunã, mī yusiurishū mia merabewaikiki.
 Hanu sinatahairakauanaitianã,
 shanẽ ibuhairabu kupikī hatu yamawashanikiki.
- 6 Nawa shukua tibibu hatu unāti watã hatū kupiti yunubaūshanikiki.
 Hatu haska watã mawa manibainabu hatu itxawashanikiki.
 Mai hirabi anu teshtekea manibaīshākanikiki.
- 7 Ha bai namaki ūpash habai akairã,
 ha ūpashanã, ana hawẽ kushipa bena ināshanikiki.

Nukū Deus nai anu hiweakiaki, na nawati hātẓarā

115

¹ Senhor Deusū, nuku kēwāma
ibubis mī pepakiri mimebi kēwē.

Mī txanimawē inū mī nuikipawē taea mimebi kēkūkaīwē.

² Haskakī ikūwābumā nuku yukakī:

“Hanimē, matū Deusrā?” ikaibū

³ “Nukū Deusrā, nai anuki!”

Nukū Deusūnā, haska betxipaii keska dasibi dami waniki.

⁴ Habū Deus ikūwābumanā, hatū yushī kēwāti dami wakinā,
hatū mekēnē ouro inū prata amisbuki.

⁵ Ha damirā, hashpa hayabia haska hātẓatirumaki.

Beruyabia hawa uītirumaki.

⁶ Pabīkiyabia hawa nīkatirumaki.

Dekī hayabia hawa shetetirumaki.

⁷ Mekē hayabia hawa metirumaki.

Taeyabia hawa nikaūtirumaki.

Teshu shuiyabia hawa hātẓa betsa taska kaītirumaki!

⁸ Tsuabūra ha yushī kēwāti dami wamisburā,
habia hatū dami keskabuki.

Ha habū hatū dami ikūwaību habiaskaribuki.

⁹ Israelī enabuū, matunā, Senhor Deuski txiti ikī ikūwākāwē!
Hatunā, nuku merabewakī nuku mekekubainikiki.

¹⁰ Deusbe nukunabu hātẓashunikabuū, Senhor Deuski txiti ikī
ikūwākāwē!

Hatunā, nuku merabewakī nuku mekekubainikiki.

¹¹ Tsuabura Senhor Deuskiri mā pe hātẓakatsis ikairā, haki txiti ikī
ikūwākāwē!

Hatunā, nuku merabewakī nuku mekekubainikiki.

¹² Senhor Deus nuku hakimama nuku shinākubainikiki.

Nuku duawakī nuku pepawakubainikiki.

Nū Israelī enabu duawakī nuku pepawakubainikiki.

Habu Deusbe nuku hātẓashunikabu duawakī hatu
pepawakubainikiki.

¹³ Tsuabura shanē ibu inū shanē ibuma

Deuskiri pe hātẓamisbu Deusū habu duawakī pepawakubainikiki.

¹⁴ Senhor Deusū hau matū bababu pawakubainūwē,
matuna inū matū bakebunarā!

- 15 Senhor Deusũ nai dami wani inũ mai dami wanitunã,
hau matu duawakĩ pepawakubainũwẽ!
- 16 Nairã, Senhor Deusunaki.
Hamẽ mairã, yurabu yununiki.
- 17 Tsuabura ma mawa maiwaburã, hanu besti nishmamiski.
Tsuabura ma mawatã ana Senhor Deus habũ kẽwãtirubumaki.
- 18 Hakia nukubu hiweyushunã,
natiã Senhor Deus nũ kẽwaii. Hanushũ heneama nũ
kẽwãpakeshanaii.

Deusũ dasibi unã keyuikiaki, na nawati hãtxarã

Davĩ kãta kenenikiaki.

- 139** ¹ Senhor Deusuũ, mĩ ma ea unãti waimashũ mĩ ma ea unãhairaii.
- ² Dasibi ẽ ikũkainai mĩ ma ea unã keyuaii.
Txaihairabiashũ haska ẽ shinaĩ shũska mĩ tanaii.
- ³ Hanira ẽ nikaũmis inũ ẽ hanu huĩrukũmis mĩ unaii.
Dasibi ẽ akai mĩ unã keyumiski!
- ⁴ Senhor Deusuũ, ẽ hawara hãtxai kai ha hãtxa ẽ tashnimariama
bebũkiri mĩ ma unaii.
- ⁵ ẽ hiwea dasibi ẽ aka tibi mĩ ea kebẽbaunaki.
Mĩ ea tsumashũ hawa heneismaki.
- ⁶ ẽ haska hayatirumabiakẽ mĩ unanepa pehairawẽ
mĩ ea “Habaa!” imakubainaii,
nenumahaira ẽ hari shinãkĩ tapĩtirumawenã.
- ⁷ Mĩ Yushĩ henebaini ẽ hani katirumẽ?
Mĩ uĩ keyuaya ẽ hani kai pashai hunei katirumẽ?
- ⁸ Nai kuburu keyatapahaira anu ẽ inabiakaĩkenã,
mĩ habianuki.
Mai kini keyatapahaira merã ẽ hari butubiakenã,
mĩ habiaririki.
- ⁹ Bari huaikiri beni nuyakaini kasmai
bari hikiaikiri ianẽwã kesuauri ẽ hiwebiakẽ
- ¹⁰ habiaria mĩ ea mekekubaĩshanaii.
Mĩ mekẽ yusiuriwẽ ea tsumashũ mĩ ea heneama ishanaii.
- ¹¹ Eã shinãkĩ meshutẽ ikai merã ẽ mia hũtãturu dabanẽ
ha shaba txashapã ea keshebauna betsa wakĩ meshu wanũ ika ẽ
ibiaya
- ¹² ha meshũ ea merabewakĩ mia anua ea hunematirumaki.
Ha meshurã, shaba keskai txashahairamiski.

Ha meshu inũ shabarã, minarã, habiaska dabeski.

13 Tsuã ea animẽ, ẽ yura dami wakinã? Habia miã mĩ ea aniki.

Ë ewã bake nãti merã nanekinã, habia miã mĩ ea aniki.

14 Haskawẽ taea e itã ẽ mia kẽwaiĩ,
mĩ ea pehaira waniwẽ taeshunã.

Na yura ẽ hayarã, mĩ ea pehaira wani txanima ẽ ikũwaiĩ.

15 Ë yura yumeirã, hawa mia anua huneama iniki.

Ë hunehaira nanetã ewabiai inũ

mai kini keyatapahaira keska meranua ẽ ewakũkainai
mĩ ea uiniki.

16 Ë yura ewairã, mianã, mĩ beruwẽ mĩ uĩ keyuniki.

Mĩ ea haska wani dasibikiri mĩ una merã mĩ ekiri keneni
hayaki.

Ë dama nanei pabuyariama inũ kaĩtã hati shaba ẽ
hiwepakeshanai

ea tanatã bebũkiri mĩ unã keyuniki.

17 Senhor Deusuũ, mĩ shinã unanepa uke merã tapiã bikahairaki.

Haska mĩ shinaĩ itxapa tsuã mikiri tanatirumaki.

18 Ë mikiri shinãkĩ tana taewabia mashiti keskakẽ

haska washũ ẽ tana keyutirumaki.

Hakia mĩ shinã tana keyukatsirã,

mia putama mibe ikũkaĩkĩ ẽ mia henetirumaki.

19 Senhor Deusuũ, habũ hatu txakabuwaibu hatu tenãwẽ!

Tsuara eki sinatakauã ea tenãtirubu hatu txai nitxĩwẽ!

20 Tsuabura mikiri hãtxa txakabumisbu inũ

mĩ kena mia hamẽ yui yubakamisburã,

hatu txai nitxĩriawe.

21 Senhor Deusuũ, habu miki sinatakĩ mia danãmisbu inũ

habũ mĩ hãtxa nĩkama mia danãmisburã,

eanã, ẽ hatu danãmarimẽ?

22 Txanima ẽ huĩti hirabiwẽ habuki sinatakĩ ẽ hatu danãmiski.

Haburã, ẽ hatuki sinatatai henetirumaki.

23 Deusuũ, ẽ huĩti uke merã ea unãti wakĩ keyuwe.

Ë shinã dasibi haska ẽ pemẽkaĩ, ea unãti wakĩ keyuwe.

24 Haratu baiwẽ ẽ kai uĩkĩ ẽ bai txakabuwẽ kai unãtã

ea pekiri iyukĩ mĩ hiwea bai ikibi ikakiri ẽ hawẽ kanũ ea
mekekubaĩwẽ.

Hamapai tibiwē Deus kēwātikiaki, na nawati hātcharā

- 150** ¹Deus pepahairaki.
 Haki nukuti tari hiwe meribi anu bushū Deus kēwākāwē!
 Nai hawēruahaira anushū kēwākāwē!
²Haska kushipabu dami wani hawē kēwākāwē!
 Hawē pepa hawa keyuisma ikibi ikawē kēwākāwē!
³Trombeta txã akĩ mawakĩ kēwākāwē!
 Harpa dispi itxapaya inũ saltério 10 dispiyawē kēwākāwē!
⁴Xaxa abauni nawakauākĩ kēwākāwē!
 Teperewe inũ mimawati dispiya mawakĩ kēwākāwē!
⁵Mane huiya tsakama tsakama akĩ kēwākāwē!
 Mane huiyawē hawē hui kaĩmabaĩbaĩkĩ kēwākāwē!
⁶Dasibi hiwebaunabu nũ hawē huĩsinaiwenã, Senhor Deus
 kēwanākāwē!
 Deus pepahairaki.